



Gabra tal-ġurisprudenza

KONKLUŻJONIJIET TAL-AVUKAT ĠENERALI
RANTOS

ipprezentati fit-23 ta' Settembru 2021¹ⁱ

Kawzi C-128/20, C-134/20 u C-145/20

GSMB Invest GmbH & Co. KG

vs

Auto Krainer Gesellschaft mbH

(talba għal deċiżjoni preliminari mressqa mil-Landesgericht Klagenfurt (il-Qorti Reġjonali ta' Klagenfurt, l-Awstrija))

u

IR

vs

Volkswagen AG

(talba għal deċiżjoni preliminari mressqa mil-Landesgericht Eisenstadt (il-Qorti Reġjonali ta' Eisenstadt, l-Awstrija))

kif ukoll

DS

vs

Porsche Inter Auto GmbH & Co KG,

Volkswagen AG

(talba għal deċiżjoni preliminari mressqa mill-Oberster Gerichtshof (il-Qorti Suprema, l-Awstrija))

“Rinviju għal deċiżjoni preliminari – Approssimazzjoni tal-leġislazzjonijiet – Regolament (KE) Nru 715/2007 – Vetturi bil-mutur – Artikolu 3(10) – Artikolu 5(1) u (2) – Magna diesel – Emissjonijiet ta' inkwinanti – Software integrat fil-kompjuter li jikkontrolla l-magna – Valv tar-riċirkolazzjoni tal-gass tal-egżost – Tnaqqis tal-emissjonijiet ta' ossidu tan-nitroġenu limitat minn 'tieqa ta' temperaturi' – Apparat ta' manipulazzjoni – Awtorizzazzjoni ta' apparat bħal dan meta l-bżonn ikun iġġustifikat għal raġunijiet ta' protezzjoni tal-magna mill-ħsara jew incidenti – Apparat installat bħala parti minn tiswija tal-vettura – Direttiva 1999/44/KE – Bejgħ u garanziji ta' oġġetti ta' konsum – Oġġett konformi mal-kuntratt ta' bejgħ – Artikolu 2(2)(d) – Preżunzjoni ta' konformità ta' oġġett li għandu l-kwalità u l-prestazzjoni normali f'oġġetti tal-istess tip u li l-konsumatur jista' jippretendi b'mod raġonevoli – Approvazzjoni tat-tip KE fil-proċess ta' validazzjoni – Artikolu 3(6) – Xiri tal-vettura kkonċernata anki jekk il-konsumatur kien jaf bl-eżistenza tal-apparat ta' manipulazzjoni fil-mument tal-bejgħ – Nuqqas ta' konformità minuri”

¹ Lingwa originali: il-Franciz.

I. Introduzzjoni

1. Kif jistabbilixxi l-Artikolu 11 TFUE, “[i]l-htigijiet għall-ħarsien ta’ l-ambjent għandhom ikunu integrati fid-definizzjoni u l-implimentazzjoni tal-politika u l-attivitajiet ta’ l-Unjoni, partikolarment bl-għan li jinkoraġixxu żvilupp sostenibbli”. L-għarfien ikbar dwar l-importanza tal-ħarsien tal-ambjent tidher, b’mod partikolari, mir-rieda tal-leġiżlatur tal-Unjoni Ewropea li jillimita l-emissjonijiet tal-inkwinanti².

2. F’dan is-sens, il-vetturi bil-mutur kienu s-suġġett ta’ leġiżlazzjoni dejjem iktar restrittiva³, b’mod partikolari bl-adozzjoni tar-Regolament (KE) Nru 715/2007⁴. Il-manifatturi tal-karozzi huma obbligati jadattaw għal rekwiżiti tekniċi komuni godda li jikkonċernaw l-approvazzjoni ta’ tali vetturi, li jista’ jkun sors ta’ tilwim mal-awtoritajiet pubbliċi u mal-konsumaturi.

3. Għalhekk, fil-kawża li tat lok għas-sentenza tas-17 ta’ Diċembru 2020, X (Apparat ta’ manipulazzjoni fuq magna diesel) (C-693/18, iktar ’il quddiem is-“sentenza X”, EU:C:2020:1040), il-manifattur tal-vetturi kkonċernat kien akkużat li qiegħed fiċ-ċirkulazzjoni vetturi mgħammra b’software bil-għan li jwassal għad-distorsjoni tar-riżultati tal-kontrolli ta’ emissjoni ta’ gassijiet inkwinanti, b’mod partikolari tal-ossidu tan-nitroġenu (NOx)⁵. F’din is-sentenza, il-Qorti tal-Ġustizzja interpretat, għall-ewwel darba, il-kunċett ta’ “apparat ta’ manipulazzjoni” fis-sens tal-Artikolu 3(10) tar-Regolament Nru 715/2007, u ddeterminat sa liema punt tali apparat huwa illegali fid-dawl tal-Artikolu 5(2)(a) ta’ dan ir-regolament, li jipprevedi eċċezzjonijiet għall-projbizzjoni ta’ apparat ta’ manipulazzjoni, fosthom il-bżonn li l-magna tiġi protetta minn ħsara jew incidenti u għat-thaddim tal-vettura fis-sigurtà kollha.

4. Dawn it-tliet kawżi jsegwu minn dik il-kawża sa fejn jirrigwardaw vetturi mgħammra b’software integrat fil-kompjuter li jikkontrolla l-magna li, fid-dawl ta’ ċerti kundizzjonijiet ta’ temperatura u ta’ altitudni ta’ ċirkulazzjoni, jillimita t-tnaqqis tal-emissjonijiet ta’ ossidu tan-nitroġenu (NOx), u dan iwassal sabiex jinqabżu l-valuri ta’ limitu stabbiliti mir-Regolament Nru 715/2007. Id-domandi magħmula huma, essenzjalment, dawn li ġejjin: software ta’ dan it-tip huwa “apparat ta’ manipulazzjoni” fis-sens tal-Artikolu 3(10) ta’ dan ir-regolament? Jekk iva, dan is-software jista’ jiġi awtorizzat abbażi tal-Artikolu 5(2)(a) tal-imsemmi regolament? Fil-każ li l-imsemmi software ma huwiex awtorizzat, l-użu tiegħu jista’ jwassal għall-annullament tal-bejgħ minhabba nuqqas ta’ konformità tal-vettura mal-kuntratt, abbażi tad-Direttiva 1999/44/KE⁶?

5. Fid-dawl tar-rabtiet eżistenti bejn dawn il-kawżi, b’mod partikolari sa fejn il-parti l-kbira tal-kwistjonijiet legali li huma jqajmu jikkoincidu, deher xieraq li jiġu pprezentati konkluzjonijiet komuni fir-rigward tagħhom, anki jekk il-Qorti tal-Ġustizzja ddeċidiet, fid-dawl tal-karatteristiċi partikolari ta’ kull waħda minnhom, li ma jiġux magħquda.

² Skont l-Organizzazzjoni Dinjija tas-Saħha (WHO), it-tniġġis tal-arja jirrappreżenta r-riskju ambjentali prinċipali għas-saħha. Ara r-rapport ta’ din intitolat “Ambient air pollution: A global assessment of exposure and burden of disease”, 13 ta’ Mejju 2016, p. 15.

³ Fuq l-istandards Euro suċċessivi fil-qasam tal-emissjonijiet tal-ossidu tan-nitroġenu (NOx), ara r-Rapport Analitiku tal-Qorti Ewropea tal-Awdituri intitolat “Ir-rispons tal-UE għall-iskandlu ‘dieselgate’”, Frar 2019, p. 9.

⁴ Ir-Regolament tal-Parlament Ewropew u tal-Kunsill tal-20 ta’ Ġunju 2007 dwar l-approvazzjoni tat-tip ta’ vetturi bil-mutur fir-rigward ta’ l-emissjonijiet ta’ vetturi ħfief għall-passiġġieri u ta’ vetturi kummerċjali (Euro 5 u Euro 6) u dwar l-aċċess għal informazzjoni dwar it-tiswija u l-manutenzjoni tal-vetturi (ĠU 2007, L 171, p. 1), kif emendat bir-Regolament tal-Kummissjoni (KE) Nru 692/2008 tat-18 ta’ Lulju 2008 (ĠU 2008, L 199, p. 1) (iktar ’il quddiem ir-“Regolament Nru 715/2007”).

⁵ Ara s-sentenza X, punt 27.

⁶ Direttiva tal-Parlament Ewropew u tal-Kunsill tal-25 ta’ Mejju 1999 dwar ċerti aspetti tal-bejgħ ta’ oġġetti tal-konsum u garanziji assoċjati magħhom (ĠU Edizzjoni Speċjali bil-Malti, Kapitolu 15, Vol. 4, p. 223).

II. Il-kuntest ġuridiku

A. *Id-dritt tal-Unjoni*

1. *Id-Direttiva 1999/44*

6. Skont il-premessi 1 u 8 tad-Direttiva 1999/44:

“(1) Billi l-Artikolu 153(1) u (3) [KE] jipprovdi li l-Komunità għandha tikkontribwixxi għall-kisba ta’ livell għoli ta’ protezzjoni tal-konsumatur bil-miżuri li tadotta skond l-Artikolu 95 [KE];

[...]

(8) Billi, sabiex tkun faċilitata l-applikazzjoni tal-prinċipju ta’ konformità mal-kuntratt, huwa bżonnjuż li tkun introdotta preżunzjoni konfutabbli ta’ konformità mal-kuntratt li jkopri l-aktar sitwazzjonijiet komuni; billi dik il-preżunzjoni ma tirrestringix il-prinċipju ta’ ħelsien tal-kuntratt; billi, aktar minn hekk, fl-assenza ta’ termini kontrattwali speċifiċi, kif ukoll fejn tkun applikata l-klawsola minima ta’ protezzjoni, l-elementi msemmija f’din il-preżunzjoni jistgħu jintużaw sabiex jiddeterminaw in-nuqqas ta’ konformità ta’ l-oġġetti mal-kuntratt; billi l-kwalità u l-esekuzzjoni li l-konsumaturi jistgħu jippretendu b’mod xieraq għandhom jiddependu *inter alia* fuq jekk l-oġġetti humiex ġodda jew użati; billi l-elementi imsemmija fil-preżunzjoni huma kumulattivi; billi, jekk iċ-ċirkostanzi tal-każijiet iroddu kull element partikolari mhux xieraq, l-elementi li jifdal tal-preżunzjoni għandhom madankollu jibqgħu japplikaw.”

7. L-Artikolu 1 ta’ din id-direttiva, intitolat “Kamp ta’ applikazzjoni u definizzjonijiet”, jgħid, fil-paragrafu 1 tiegħu:

“L-għan ta’ din id-Direttiva hija l-approssimazzjoni tal-liġijiet, regolamenti u dispożizzjonijiet amministrattivi ta’ l-Istati Membri dwar ċerti aspetti tal-bejgħ ta’ oġġetti tal-konsumatur u garanziji assoċjati magħhom sabiex tiżgura livell uniformi minimu ta’ protezzjoni tal-konsumatur fil-kuntest tas-suq intern.”

8. L-Artikolu 2 tal-imsemmija direttiva, intitolat “Konformità mal-kuntratt”, jipprevedi:

“1. Il-bejjiegħ għandu jwassal sa għand il-konsumatur oġġetti li huma f’konformità mal-kuntratt ta’ bejgħ.

2. Oġġetti tal-konsum huma preżunti li huma f’konformità mal-kuntratt jekk:

(a) jikkonformaw mad-deskrizzjoni mogħtija mill-bejjiegħ u jippossjedu l-kwalitajiet ta’ l-oġġetti li l-bejjiegħ [ikun] wera lill-konsumatur bħala kampjun jew mudell;

(b) huma tajbin għal kull skop partikolari li għalih jehtieghom il-konsumatur u li [huwa jkun informa] lill-bejjiegħ dwarhom fil-ħin meta [jkun] ġie konkluz il-kuntratt u li l-bejjiegħ [ikun] aċċetta;

(c) huma tajbin għall-għanijiet li għalihom normalment jintużaw oġġetti ta’ l-istess tip;

(d) juru l-kwalità u l-ħidma li huma normali f'oġġetti ta' l-istess tip u li l-konsumatur jista' jippretendi b'mod raġjonevoli, skond in-natura ta' l-oġġetti u b'konsiderazzjoni mogħtija għal kull stqarrija pubblika dwar il-karatteristiċi speċifiċi ta' l-oġġetti magħmula dwarhom mill-bejjieġh, il-produttur jew ir-rappreżentant tiegħu, partikolarment fir-riklamar jew fuq it-tikketta.

3. Għandu jkun miftiehem li m'hemmx nuqqas ta' konformità għall-għanijiet ta' dan l-Artikolu jekk, meta kien konkluz il-kuntratt, il-konsumatur kien konxju, jew ma setgħax ma kienx konxju b'mod raġjonevoli dwar, in-nuqqas ta' konformità, jew jekk in-nuqqas ta' konformità oriġinatx fil-materjal fornut mill-konsumatur.

[...]"

9. L-Artikolu 3 tal-istess direttiva, intitolat "Drittijiet tal-konsumatur", jipprovdi:

"1. Il-bejjieġh għandu jkun responsabbli għall-konsumatur għal kull nuqqas ta' konformità li teżisti meta l-oġġetti kienu furnuti.

2. Fil-każ ta' nuqqas ta' konformità, l-konsumatur għandu jkun intitolat li l-oġġetti jingiebu f'konformità mingħajr ħlas permezz ta' tiswija jew tibdil, f'konformità mal-paragrafu 3, jew li jkollu tnaqqis xieraq fil-prezz jew il-kuntratt jithassar rigward dawn l-oġġetti, f'konformità mal-paragrafi 5 u 6.

3. Fil-bidu, il-konsumatur jista' jehtieg lill-bejjieġh li jsewwi l-oġġetti jew jista' jehtieg lill-bejjieġh li jibdihom, f'kull każ mingħajr ħlas, jekk kemm-il darba dan huwa impossibbli jew disproporzjonat.

Rimedju jinftehem li huwa disproporzjonat jekk jimponi spejjeż fuq il-bejjieġh li, f'paragun mar-rimedju alternattiv, m'humex raġjonevoli, b'konsiderazzjoni mogħtija:

- lill-valur li l-oġġetti jkollhom jekk ma kien hemm l-ebda nuqqas ta' konformità,
- lis-sinifikat [lill-portata] tan-nuqqas ta' konformità,

u

- jekk ir-rimedju alternattiv ikun jista' jitlesta mingħajr inkonvenjent sinifikattiv lill-konsumatur.

Kull tiswija jew tibdil għandha titlesta fi żmien raġjonevoli u mingħajr ebda inkonvenjent sinifikattiv lill-konsumatur, b'konsiderazzjoni mogħtija lin-natura ta' l-oġġetti u l-għan li għalihom il-konsumatur htiegħom.

[...]

5. Il-konsumatur jista' jinhtieg tnaqqis xieraq tal-prezz jew li jithassar il-kuntratt:

- jekk il-konsumatur m'huwex intitolat la għat-tiswija u lanqas għal tibdil,

jew

– jekk il-bejjiegħ ma jkunx lesta r-rimedju fi żmien raġonevoli,

jew

– jekk il-bejjiegħ ma jkunx lest r-rimedju mingħajr inkonvenjent sinifikattiv lill-konsumatur.

6. Il-konsumatur m'huwiex intitolat li jhassar il-kuntratt jekk in-nuqqas ta' konformità hija minuri."

2. Ir-Regolament (UE) Nru 715/2007

10. Skont il-premessi 7 u 17 tar-Regolament Nru 715/2007:

“(7) Fl-iffissar ta' l-istandards għall-emissjonijiet huwa importanti li jitqiesu l-implikazzjonijiet għas-swieq u l-kompetittività tal-manifatturi, in-nefġiet diretti u indiretti imposti fuq in-negozju u l-benefiċċji li jinholqu f'termini ta' thegħiġ ta' l-innovazzjoni, titjib fil-kwalità ta' l-arja, tnaqqis fin-nefġiet għas-saħħa, u żieda fil-medja ta' l-għomor, kif ukoll l-implikazzjonijiet ta' l-impatt globali fuq l-emissjonijiet CO₂.

[...]

(17) Metodu standardizzat għall-kejl tal-konsum tal-karburant u ta' l-emissjonijiet tad-dijossidu tal-karbonju mill-vetturi huwa meħtieġ biex jiżgura li ebda ostakli tekniċi għall-kummerċ ma jinholqu bejn l-Istati Membri. Aktar minn hekk, huwa wkoll meħtieġ li jiġi żgurat li l-klijenti u l-utenti jingħataw informazzjoni oġġettiva u preċiża.”

11. L-Artikolu 1 ta' dan ir-regolament, intitolat “Suġġett”, jipprovdi, fil-paragrafu 1 tiegħu:

“Dan ir-Regolament jistabbilixxi rekwiżiti tekniċi komuni għall-approvazzjoni tat-tip ta' vetturi bil-mutur (“vetturi”) u “spare parts” bħal ma hu tagħmir sostitut għall-kontroll tat-tniġġis fir-rigward ta' l-emissjonijiet tagħhom.”

12. L-Artikolu 3 tal-imsemmi regolament, bit-titolu “Definizzjonijiet”, jipprevedi, fil-punti 10 u 13 tiegħu:

“Għall-finijiet ta' dan ir-Regolament u l-miżuri ta' l-implimentazzjoni tiegħu japplikaw id-definizzjonijiet li ġejjin:

[...]

(10) ‘tagħmir ta' riduzzjoni [apparat ta' manipulazzjoni]’ jfisser kull element tad-disinn li jhoss it-temperatura, il-veloċità tal-vettura, id-dawrien tal-magna (RPM), it-transmission gear, il-vakwu fil-manifold jew parametru ieħor bl-iskop li jattiva, jimmodula, jittardja jew iwaqqaf il-funzjonament ta' xi parti mis-sistema ta' kontroll ta' l-emissjonijiet, li tnaqqas l-effettività tas-sistema ta' kontroll ta' l-emissjonijiet taħt kondizzjonijiet li wieħed raġonevolment jistenna li jiltaqa' magħhom waqt it-tħaddim u l-użu normali ta' vettura.

[...]

13) ‘tagħmir sostitut għall-kontroll tat-tniġġis’ tfisser tagħmir għall-kontroll tat-tniġġis jew assemblaġġ ta’ tagħmir ta’ dan it-tip maħsuba biex jissostitwixxu tagħmir oriġinali għall-kontroll tat-tniġġis u li jistgħu jiġu approvati bħala unità teknika separata kif speċifikat fid-Direttiva 70/156/KEE ^[7].”

13. L-Artikolu 4 tal-istess regolament, intitolat “Obbligi tal-manifatturi”, jipprovdi, fil-paragrafi 1 u 2 tiegħu:

“1. Il-manifatturi għandhom juru li l-vetturi ġodda kollha mibjugħa, registrati jew mqiegħda fis-servizz fil-Komunità għandhom l-approvazzjoni tat-tip skond dan ir-Regolament u l-miżuri ta’ implimentazzjoni tiegħu. Il-manifatturi għandhom juru wkoll li t-tagħmir ġdid, użat biex jibdel tagħmir għall-kontroll tat-tniġġis, kollu li jeħtieġ approvazzjoni tat-tip li jinbiegħ jew li jitqiegħed fis-servizz fil-Komunità għandu l-approvazzjoni tat-tip skond dan ir-Regolament u l-miżuri ta’ implimentazzjoni tiegħu.

Dawn l-obbligi jinkludu r-rispett tal-limiti ta’ emissjoni stabbiliti fl-Anness I u l-miżuri ta’ implimentazzjoni msemmija fl-Artikolu 5.

2. Il-manifatturi għandhom jiżguraw li l-proċeduri ta’ l-approvazzjoni tat-tip għall-verifika tal-konformità fil-produzzjoni, il-perjodu tas-servizz tat-tagħmir tal-kontroll tat-tniġġis u l-konformità waqt is-servizz jiġu rispettati.

Barra minn hekk, il-miżuri tekniċi meħuda mill-manifattur jridu jkunu tali li jiġi żgurat li l-emissjonijiet mit-tailpipe jew evaporattivi huma effettivament limitati, skond dan ir-Regolament, tul il-ħajja normali tal-vettura li tintuza f’kundizzjonijiet normali. [...]”

14. L-Artikolu 5 tar-Regolament Nru 715/2007, intitolat “Rekwiżiti u testijiet”, huwa fformulat kif ġej, fil-paragrafi 1 u 2 tiegħu:

“1. Il-manifattur għandu jattrezza l-vetturi b’mod li l-komponenti li jistgħu jaffettwaw l-emissjonijiet jiġu ddisinjati, mibnija u assemblati bil-għan li jippermettu li l-vettura, fl-użu normali, tikkonforma ma’ dan ir-Regolament u l-miżuri ta’ implimentazzjoni tiegħu.

2. L-użu ta’ tagħmir ta’ riduzzjoni [apparat ta’ manipulazzjoni] li jnaqqas l-effettività tas-sistemi tal-kontroll ta’ l-emissjonijiet għandu jiġi pprojbit. Il-projbizzjoni m’għandiex tapplika fejn:

(a) il-bżonn tat-tagħmir huwa ġustifikat għal raġunijiet ta’ protezzjoni tal-magna mill-ħsara jew incidenti u għat-thaddim fis-sigurtà tal-vettura;

(b) it-tagħmir ma jaħdimx għajr għall-ħtiġijiet ta’ l-istartjar tal-magna;

jew

(c) il-kondizzjonijiet huma sostanzjalment inkluzi fil-proċeduri tal-verifika ta’ l-emissjonijiet evaporattivi u l-medja ta’ l-emissjonijiet mit-tailpipe.”

⁷ Direttiva tal-Kunsill tas-6 ta’ Frar 1970 dwar l-approssimazzjoni tal-liġijiet ta’ l-Istati Membri li għandhom x’jaqsmu ma’ l-approvazzjoni tat-tip ta’ vetturi bil-mutur u l-karrijiet tagħhom (ĠU Edizzjoni Speċjali bil-Malti, Kapitolu 13, Vol. 1, p. 44).

15. L-Anness I ta' dan ir-regolament, intitolat "Limiti ta' emissjoni", jipprevedi l-valuri ta' limitu tal-emissjonijiet ta' NO_x, b'mod partikolari għall-vetturi ta' generazzjoni Euro 5, li huma s-sugġett tat-Tabella 1.

3. *Id-Direttiva 2007/46/KE*

16. Id-Direttiva 2007/46/KE⁸ tħassret bir-Regolament (UE) 2018/858⁹, b'effett mill-1 ta' Settembru 2020, skont l-Artikolu 88 ta' dan tal-aħħar. Madankollu, fid-dawl tad-data tal-fatti inkwistjoni, din id-direttiva tibqa' applikabbli għall-kawżi prinċipali.

17. Skont il-premessa 3 tal-imsemmija direttiva:

"Il-ħtiġijiet tekniċi applikabbli għas-sistemi, il-komponenti, l-unitajiet tekniċi separati u l-vetturi għandhom ikunu armonizzati u speċifikati f'atti regolatorji. Dawk l-atti regolatorji għandhom primarjament ifittxu li jiżguraw livell għoli ta' sikurezza stradali, protezzjoni tas-saħħa, protezzjoni ambjentali, effiċjenza fl-enerġija u protezzjoni kontra l-użu mhux awtorizzat."

18. L-Artikolu 1 tal-istess direttiva, intitolat "Suġġett", kien jipprovdi:

"Din id-Direttiva tistabbilixxi qafas armonizzat li fih id-dispożizzjonijiet amministrattivi u l-ħtiġijiet tekniċi ġenerali għall-approvazzjoni tal-vetturi ġodda kollha fil-kamp ta' applikazzjoni tagħha u tas-sistema, il-komponenti u l-unitajiet tekniċi separati maħsuba għal dawk il-vetturi, bil-ħsieb li jiġu faċilitati r-reġistrazzjoni, il-bejgħ u d-dħul fis-servizz tagħhom fil-Komunità.

[...]

Ħtiġijiet tekniċi speċifiċi dwar il-kostruzzjoni u l-funzjonament tal-vetturi għandhom jiġu stabbiliti fl-applikazzjoni ta' din id-Direttiva f'atti regolatorji li l-lista eżawrjenti tagħhom hi stabbilita fl-Anness IV."

19. L-Artikolu 3 tad-Direttiva 2007/46, intitolat "Definizzjonijiet", kien jipprevedi, fil-punti 5 u 36 tiegħu:

"Għall-finijiet ta' din id-Direttiva u ta' l-atti regolatorji elenkati fl-Anness IV, ħlief jekk ipprovdut mod ieħor hemmhekk:

[...]

5. 'approvazzjoni tat-tip tal-KE' tfisser il-proċedura li biha Stat Membru jiċċertifika li tip ta' vettura, sistema, komponent jew unità teknika separata tissodisfa d-dispożizzjonijiet amministrattivi u l-ħtiġijiet tekniċi rilevanti ta' din id-Direttiva u ta' l-atti regolatorji elenkati fl-Anness IV jew XI;

⁸ Direttiva tal-Parlament Ewropew u tal-Kunsill tal-5 ta' Settembru 2007 li tistabbilixxi kwadru għall-approvazzjoni ta' vetturi bil-mutur u l-karrijiet tagħhom, u ta' sistemi, komponenti u unitajiet tekniċi separati maħsuba għal tali vetturi (Direttiva Kwadru) (ĠU 2007, L 263, p. 1), kif emendata bir-Regolament tal-Kummissjoni (UE) Nru 214/2014 tal-25 ta' Frar 2014 (ĠU 2014, L 69, p. 3) (iktar 'il quddiem id-"Direttiva 2007/46").

⁹ Regolament tal-Parlament Ewropew u tal-Kunsill tat-30 ta' Mejju 2018 dwar l-approvazzjoni u s-sorveljanza tas-suq ta' vetturi bil-mutur u t-trejlers tagħhom, u ta' sistemi, komponenti u unitajiet tekniċi separati maħsuba għal tali vetturi, li jemenda r-Regolamenti (KE) Nru 715/2007 u (KE) Nru 595/2009 u li jhassar id-Direttiva 2007/46/KE (ĠU 2018, L 151, p. 1).

[...]

36. ‘ċertifikat ta’ konformità’ tfisser id-dokument stabbilit fl-Anness IX, maħruġ mill-manifattur u li jiċċertifika li vettura li tappartjeni għas-serje tat-tip approvat skond din id-Direttiva tikkonforma ma’ l-atti regolatorji kollha fil-mument tal-produzzjoni tagħha.”

20. L-Artikolu 4 ta’ din id-direttiva, intitolat “Obbligi ta’ l-Istati Membri”, kien jipprovdi:

“1. L-Istati Membri għandhom jiżguraw li l-manifatturi li japplikaw għall-approvazzjoni jikkonformaw ma’ l-obbligi tagħhom skond din id-Direttiva.

2. L-Istati Membri għandhom japprovaw biss daww il-vetturi, sistemi, komponenti jew unitajiet tekniċi separati li jissodisfaw il-htigijiet ta’ din id-Direttiva.

3. L-Istati Membri għandhom jirreġistraw jew jippermettu biss il-bejgħ jew id-dhul fis-servizz ta’ daww il-vetturi, komponenti u unitajiet tekniċi separati li jissodisfaw il-htigijiet ta’ din id-Direttiva.

[...]”

21. L-Artikolu 5 tal-imsemmija direttiva, intitolat “Obbligi tal-manifatturi”, kien ifformulat kif ġej, fil-paragrafu 1 tiegħu:

“Il-manifattur hu responsabbli lejn l-awtorità ta’ l-approvazzjoni għall-aspetti kollha tal-proċess ta’ approvazzjoni u biex tiġi żgurata l-konformità tal-produzzjoni, kemm jekk il-manifattur hu involut direttament fl-istadji kollha tal-konstruzzjoni ta’ vettura, sistema, komponent jew unità teknika separata kif ukoll jekk le.”

22. L-Artikolu 18 tal-istess direttiva, intitolat “Ċertifikat ta’ konformità”, kien jipprovdi, fil-paragrafu 1 tiegħu:

“Il-manifattur, fil-kapaċità tiegħu bħala d-detentur ta’ l-approvazzjoni tat-tip tal-KE ta’ vettura, għandu jipprovdi ċertifikat ta’ konformità flimkien ma’ kull vettura, kemm jekk kompluta, mhux kompluta jew ikkompletata, li tiġi manifatturata f’konformità mat-tip ta’ vettura approvat.

[...]”

23. L-Artikolu 26 tad-Direttiva 2007/46, intitolat “Reġistrazzjoni, bejgħ u dhul fis-servizz ta’ vetturi”, kien jipprevedi, fil-paragrafu 1 tiegħu:

“Mingħajr preġudizzju għad-dispożizzjonijiet ta’ l-Artikoli 29 u 30, l-Istati Membri għandhom jirreġistraw u jippermettu l-bejgħ jew id-dhul fis-servizz ta’ vetturi fil-każ biss li jkollhom magħhom ċertifikat ta’ konformità validu maħruġ skond l-Artikolu 18.

[...]”

24. L-Anness IV ta’ din id-direttiva, intitolat “Rekwiżiti għall-iskop tal-approvazzjoni tat-tip KE tal-vetturi”, kien isemmi, fil-Parti I tiegħu, intitolata “Atti regolatorji għall-approvazzjoni tat-tip tal-KE ta’ vetturi prodotti f’serje mhux limitati”, ir-Regolament Nru 715/2007 f’dak li jikkonċerna l-“[e]missjonijiet (Euro 5 u Euro 6) vetturi mhux ta’ strapazz/aċċess għal informazzjoni”.

25. L-Anness IX¹⁰ tal-imsemmija direttiva, intitolat “Ċertifikat ta’ konformità tal-KE”, kien jinkludi l-punt 0, intitolat “Għanijiet”, li kien jipprevedi li ċ-ċertifikat ta’ konformità huwa dikjarazzjoni mogħtija mill-manifattur tal-vettura lix-xerrej sabiex jiggarantili li l-vettura li huwa jkun akkwista tikkonforma mal-legiżlazzjoni fis-seħh fl-Unjoni Ewropea fil-hin meta din giet iffabbrikata.

4. Ir-Regolament (UE) Nru 692/2008

26. L-Artikolu 1 tar-Regolament Nru 692/2008, intitolat “Suġġett”, jgħid:

“Dan ir-Regolament jistabbilixxi miżuri għall-implimentazzjoni ta’ l-Artikoli 4, 5 u 8 tar-Regolament [Nru 715/2007].”

27. L-Artikolu 2 tar-Regolament Nru 692/2008, intitolat “Definizzjonijiet”, jipprevedi, fil-punti 8 u 18 tiegħu:

“Għall-finijiet ta’ dan ir-Regolament, għandhom japplikaw id-definizzjonijiet li ġejjin:

[...]

8. ‘tip ta’ tagħmir għall-kontroll tat-tniġġis’ tfisser kovertituri katalitiċi u filtri għall-partikulati li ma jvarjaw fl-ebda wieħed mill-aspetti essenzjali li ġejjin:

[...]

18. ‘sistema għall-kontroll ta’ l-emissjonijiet’ tfisser, fil-kuntest tas-sistema OBD [sistema dijanjostika abbord], il-kontrollur elettroniku tal-ġestjoni tal-magna u kwalunkwe komponent relatat ma’ l-emissjonijiet fis-sistema ta’ l-egżost jew fis-sistema evaporattiva li jipprovdi input għal jew jirċievi output minn dan il-kontrollur.”

28. L-Artikolu 3 ta’ dan ir-regolament, intitolat “Ir-rekwiziti għall-approvazzjoni tat-tip”, jipprovdi, fil-paragrafu 9 tiegħu:

“It-test tat-Tip 6 li jkejjel l-emissjonijiet f’temperaturi baxxi stabbilit fl-Anness VIII m’għandux japplika għall-vetturi diżil.

Madanakollu, meta japplikaw għall-approvazzjoni tat-tip, il-manifatturi għandhom jipprezentaw lill-awtorità ta’ l-approvazzjoni informazzjoni li turi li t-tagħmir tat-trattament ta’ wara ta’ l-NOx jilhaq temperatura biżżejjed għolja għal hidma effiċjenti fi hdan 400 sekonda wara startjar kiesaħ f’temperatura ta’ -7 °C kif ġie deskritt fit-test tat-Tip 6.

Barra minn hekk, il-manifattur għandu jipprovdi lill-awtorità ta’ l-approvazzjoni b’informazzjoni dwar l-istrategija operattiva tas-sistema ta’ riċirkolazzjoni tal-gassijiet ta’ l-egżost (EGR), inkluż il-funzjonament tagħha f’temperaturi baxxi.

¹⁰ Il-formulazzjoni ta’ dan l-anness tirriżulta mir-Regolament tal-Kummissjoni (UE) 2017/1151 tal-1 ta’ Ġunju 2017 li jissupplimenta r-Regolament (KE) Nru 715/2007 tal-Parlament Ewropew u tal-Kunsill dwar l-approvazzjoni tat-tip ta’ vetturi bil-mutur fir-rigward tal-emissjonijiet ta’ vetturi hfief għall-passiġġieri u ta’ vetturi kummerċjali (Euro 5 u Euro 6) u dwar l-aċċess għal informazzjoni dwar it-tiswija u l-manutenzjoni tal-vetturi, li jemenda d-Direttiva 2007/46/KE tal-Parlament Ewropew u tal-Kunsill, ir-Regolament tal-Kummissjoni (KE) Nru 692/2008 u r-Regolament tal-Kummissjoni (UE) Nru 1230/2012 u li jhassar ir-Regolament tal-Kummissjoni (KE) Nru 692/2008 (ĠU 2017, L 175, p. 1).

[...]

29. L-Artikolu 10 tal-imsemmi regolament, intitolat “It-tagħmir għall-kontroll tat-tniġġis”, huwa fformulat kif ġej fil-paragrafu 1 tiegħu:

“Il-manifattur għandu jiżgura li t-tagħmir sostitut għall-kontroll tat-tniġġis maħsub biex jitwaħħal fuq vetturi approvati għat-tip KE koperti mill-ambitu tar-Regolament [Nru 715/2007], jkunu approvati għat-tip KE, bħala unitajiet tekniċi separati fit-tifsira ta’ l-Artikolu 10(2) tad-Direttiva [2007/46], skond l-Artikolu 12, l-Artikolu 13 u l-Anness XII ta’ dan ir-Regolament.

Il-konvertituri katalitiċi u l-filtri għall-partikulati għandhom jitqiesu bħala tagħmir għall-kontroll tat-tniġġis għall-finijiet ta’ dan ir-Regolament.”

30. L-Anness I tal-istess regolament, intitolat “Id-dispożizzjonijiet amministrattivi għall-approvazzjoni tat-tip KE”, jipprovdi, fil-punt 3.3 tiegħu, intitolat “L-estensjonijiet għad-durabbiltà tat-tagħmir għall-kontra tat-tniġġis (test tat-tip 5)”:

“3.3.1. L-approvazzjoni tat-tip għandha tkun estiża għal tipi differenti ta’ vetturi, sakemm il-parametri tal-vettura, tal-magna jew tas-sistema għall-kontroll tat-tniġġis li ġew speċifikati aktar ‘l isfel ikunu identiċi jew jibqgħu fi hdan it-tolleranzi preskritti:

3.3.1.1. Il-vettura:

[...]

3.3.1.2. Il-magna

[...]

3.3.1.3. Il-parametri tas-sistema għall-kontroll tat-tniġġis:

[...]

(ċ) Ir-riċirkolazzjoni tal-gassijiet ta’ l-egzost (EGR)

biha jew mingħajrha

tip (imkessha jew mhux imkessha, kontroll attiv jew passiv, pressjoni għolja jew pressjoni baxxa).

[...]

31. L-Anness XI tar-Regolament Nru 692/2008, intitolat “Id-dijanostika abbord (OBD) għal vetturi bil-mutur”, jipprevedi, fl-Appendiċi 2 tiegħu, dwar il-“[k]aratteristiċi essenzjali tal-familja tal-vetturi”:

“[...]

Il-magna:

[...]

Is-sistema għall-kontroll ta' l-emissjonijiet:

[...]

– it-tip ta' nasba għall-partikulati;

[...]

– ir-riċirkolazzjoni tal-gassijiet ta' l-egzost (biha jew mingħajrha).

[...]”

5. Ir-Regolament (UE) 2016/427

32. Skont il-premessi 1, 2 u 4 tar-Regolament (UE) 2016/427¹¹:

“(1) Ir-Regolament [Nru 715/2007] jirrikjedi li l-Kummissjoni tanalizza l-proċeduri, it-testijiet u r-rekwiżiti għall-approvazzjoni tat-tip li huma stipulati fir-Regolament tal-Kummissjoni (KE) Nru 692/2008 u li dawn jiġu aġġustati b'tali mod li jirriflettu b'mod adegwat l-emissjonijiet iġġenerati minn sewqan reali fit-triq, jekk ikun meħtieġ.

(2) Il-Kummissjoni wettqet analiżi dettaljata f'dan ir-rigward fuq il-bażi tar-riċerka tagħha stess u ta' informazzjoni esterna u sabet li l-emissjonijiet iġġenerati minn sewqan reali fit-triq ta' vetturi Euro 5/6 jaqbuż sostanzjalment l-emissjonijiet imkejla fuq iċ-Ċiklu l-Gdid tas-Sewqan Ewropew (NEDC) regolatorju, b'mod partikolari fir-rigward tal-emissjonijiet tal-NOx minn vetturi diesel.

[...]

(4) F'Jannar 2011, il-Kummissjoni stabbilixxiet grupp ta' hidma li jnvolvi l-partijiet ikkonċernati kollha għall-iżvilupp ta' proċedura għall-ittestjar tal-emissjonijiet f'sewqan reali (RDE) li tkun tirrifletti aħjar l-emissjonijiet imkejla fuq it-triq. [...]”

33. L-Artikolu 1 tar-Regolament 2016/427 jgħid:

“Ir-Regolament [Nru 692/2008] huwa emendat kif ġej:

1) Fl-Artikolu 2, għandhom jiżdiedu l-paragrafi 41 u 42 li ġejjin:

41. ‘Emissjonijiet f'sewqan reali (RDE)’ tfisser l-emissjonijiet minn vettura f'kundizzjonijiet normali tal-użu;

42. ‘Sistema portabbli għall-kejl tal-emissjonijiet’ (minn hawn 'il quddiem imsejha ‘PEMS’) tfisser sistema ta' kejl ta' emissjonijiet li tista' tingarr li tissodisfa r-rekwiżiti speċifikati fl-Appendiċi 1 tal-Anness IIIA.”

¹¹ Regolament tal-Kummissjoni tal-10 ta' Marzu 2016 li jemenda r-Regolament (KE) Nru 692/2008 fir-rigward tal-emissjonijiet minn vetturi hfief għall-passiġġieri u minn vetturi kummerċjali (Euro 6) (ĠU 2016, L 82, p. 1).

6. Ir-Regolament 2017/1151

34. Skont il-premessi 1 sa 3 tar-Regolament 2017/1151¹²:

- “(1) Ir-Regolament tal-Kummissjoni [Nru 692/2008] li jimplimenta u jemenda r-Regolament [Nru 715/2007] jipprevedi li l-vetturi light-duty jiġu ttestjati skont iċ-Ċiklu tas-Sewqan Ewropew Ġdid (NEDC).
- (2) Abbażi tar-reviżjoni kontinwa tal-proċeduri rilevanti, iċ-ċikli tat-test u r-riżultati tat-test previsti fl-Artikolu 14(3) tar-Regolament [Nru 715/2007], jidher evidenti li l-informazzjoni dwar il-konsum tal-fjuwil u tal-emissjonijiet ta’ CO₂ pprovduta permezz tal-ittestjar tal-vetturi skont l-NEDC ma għadhiex adegwata u ma għadhiex tirrifletti l-emissjonijiet fid-dinja reali.
- (3) F’dan l-isfond, huwa xieraq li tiġi stabbilita proċedura regolatorja tal-ttestjar ġdida billi tiġi implimentata l-Proċedura ta’ Ttestjar Armonizzata fuq Livell Dinji għall-Vetturi Hfief (WLTP) fil-leġislazzjoni tal-Unjoni.”

35. L-Artikolu 1 tar-Regolament Nru 2017/1151, intitolat “Suġġett”, jgħid:

“Dan ir-Regolament jistabbilixxi miżuri għall-implimentazzjoni tar-Regolament [Nru 715/2007].”

36. L-Anness IIIA tar-Regolament 2017/1151, intitolat “Verifika tal-emissjonijiet f’sewqan reali”, jipprevedi:

“[...]

- 4.1. Il-prestazzjoni tal-RDE għandha tintwera billi l-vetturi jiġu ttestjati fit-triq, imhaddma skont il-mudelli ta’ sewqan normali tagħhom, il-kundizzjonijiet u l-piżijiet tat-tagħbija. It-test tal-RDE għandu jkun rappreżentattiv għal vetturi mhaddma fuq ir-rotot ta’ sewqan reali tagħhom bit-tagħbija li hija normali għalihom.

[...]

- 5.2.1. It-test għandu jitwettaq fil-kundizzjonijiet ambjentali stabbiliti f’din it-taqsim. Il-kundizzjonijiet ambjentali jsiru “estiżi” meta tiġi estiża mill-inqas waħda mill-kundizzjonijiet tat-temperatura u tal-altitudni. Il-fattur ta’ korrezzjoni għall-kundizzjonijiet estiżi tat-temperatura u tal-altitudni għandu jiġi applikat darba biss. Jekk parti mit-test jew it-test kollu ma jsirux fil-kundizzjonijiet normali jew estiżi, it-test ma jkunx validu.
- 5.2.2. Kundizzjonijiet ta’ altitudni moderati: Altitudni ta’ 700 metru jew inqas ‘il fuq mil-livell tal-baħar.
- 5.2.3. Kundizzjonijiet ta’ altitudni estiżi: Altitudni oġġla minn 700 metru ‘il fuq mil-livell tal-baħar u 1300 metru jew inqas ‘il fuq mil-livell tal-baħar.

¹² Kif emendat bir-Regolament tal-Kummissjoni (UE) 2017/1154 tas-7 ta’ Ġunju 2017 (ĠU 2017, L 175, p. 708) (iktar ‘il quddiem ir-“Regolament 2017/1151”).

5.2.4. Kundizzjonijiet ta' temperatura moderati: Oghla minn jew ugwali għal 273,15 K (0 °C) u anqas jew ugwali għal 303,15 K (30 °C).

5.2.5. Kundizzjonijiet ta' temperatura moderati: Oghla minn jew ugwali għal 266,15 K (– 7 °C) u anqas minn 273,15 K (0 °C) jew ugwali għal 303,15 K (30 °C) u anqas minn jew ugwali għal 308,15 K (35 °C).

[...]"

7. *Id-Direttiva (UE) 2019/771*

37. Skont l-Artikolu 23 tad-Direttiva (UE) 2019/771¹³, id-Direttiva 1999/44 hija mhassra b'effett mill-1 ta' Jannar 2022.

38. L-Artikolu 1 tad-Direttiva 2019/771, intitolat "Suġġett u skop", jgħid:

"L-iskop ta' din id-Direttiva huwa li tikkontribwixxi għall-funzjonament tajjeb tas-suq intern filwaqt li tipprevedi livell għoli ta' protezzjoni tal-konsumatur, billi tistabbilixxi regoli komuni dwar ċerti rekwiziti fir-rigward tal-kuntratti ta' bejgħ konklużi bejn bejjiegha u konsumaturi, b'mod partikolari regoli dwar il-konformità tal-oġġetti mal-kuntratt, rimedji f'każ ta' nuqqas ta' konformità bħal din, il-modalitajiet għall-eżerċizzju ta' dawk ir-rimedji, u dwar garanziji kummerċjali."

39. L-Artikolu 7 ta' din id-direttiva, intitolat "Rekwiziti oġġettivi għall-konformità", jipprevedi, fil-paragrafu 1 tiegħu:

"Minbarra li jikkonforma ma' kwalunkwe rekwizit soġġettiv għall-konformità, l-oġġetti għandhom:

(a) ikunu adattati għall-iskopijiet li għalihom normalment jintużaw oġġetti tal-istess tip, b'kont meħud, jekk applikabbli, ta' kwalunkwe liġi tal-Unjoni u nazzjonali eżistenti, ta' kwalunkwe standard tekniku jew, fin-nuqqas ta' tali standards tekniċi, il-kodiċi ta' kondotta industrijali speċifiċi għas-settur applikabbli;

[...]"

B. *Id-dritt Awstrijak*

40. L-Artikolu 871(1) tal-Allgemeines bürgerliches Gesetzbuch (il-Kodiċi Ċivili Ġenerali, iktar 'il quddiem l-"ABGB") jgħid:

"Meta, fid-dikjarazzjoni li tkun ħarġet jew li waslet għand il-parti kokontraenti tagħha, parti tkun wettqet żball relatat mas-suġġett innifsu jew ma' kwalità essenzjali tiegħu li fuqhom kienu ftiehm prinċipalment u b'mod esplicitu, hija ma jkollha ebda obbligu meta l-iżball ikun ġie kkawżat mill-parti kokontraenti jew meta minhabba ċ-ċirkustanzi, din tal-aħħar kellha evidentement tinduna bih jew meta dan l-iżball instab fil-ħin."

¹³ Direttiva (UE) 2019/771 tal-Parlament Ewropew u tal-Kunsill tal-20 ta' Mejju 2019 dwar ċerti aspetti li jikkonċernaw kuntratti għall-bejgħ ta' oġġetti, li temenda r-Regolament (UE) 2017/2394 u d-Direttiva 2009/22/KE, u li tħassar id-Direttiva 1999/44/KE (ĠU 2019, L 136, p. 28, rettifikasi fil-ĠU 2019, L 305, p. 61 u fil-ĠU 2020, L 86, p. 18).

41. L-Artikolu 879(1) tal-ABGB jipprevedi:

“Kuntratt li jikser projbizzjoni legali jew li jmur kontra l-moralità huwa null.”

42. L-Artikolu 922(1) tal-ABGB jipprovdi:

“Kull min jagħti oġġett bi ħlas lil haddiehor għandu jiggarrantixxi li l-oġġett ikun konformi mal-kuntratt. Għaldaqstant, huwa jkun responsabbli għall-fatt li l-oġġett ikollu l-kwalitajiet stipulati jew normalment mistennija, li jikkorrispondi mad-deskrizzjoni tiegħu, mal-kampjun jew mal-mudell, u li jkun adattat għall-użu stipulat jew għall-użu li jikkorrispondi man-natura tal-att guridiku.”

43. L-Artikolu 932(1) u (4) tal-ABGB huwa fformulat kif ġej:

“(1) F’każ ta’ difett, il-persuna li tirċievi l-oġġett tista’ težiġi t-titjib (tiswija jew provvista ta’ dak li jkun nieqes), is-sostituzzjoni tal-oġġett, tnaqqis xieraq tal-korrispettiv (tnaqqis fil-prezz) jew it-tħassir tal-kuntratt (revoka).

[...]

(4) Jekk kemm it-titjib kif ukoll is-sostituzzjoni tal-oġġett ikunu impossibbli jew jinvolvu spejjeż sproporzjonati għar-remittent, il-persuna li tirċievi l-oġġett għandha dritt għal tnaqqis fil-prezz jew, sakemm dan ma jkunx każ ta’ nuqqas minuri, għar-revoka. [...]

C. Id-dritt Ġermaniż

44. Skont l-Artikolu 25(2) tal-Verordnung über die EG-Genehmigung für Kraftfahrzeuge und Verordnung über die EG-Genehmigung für Kraftfahrzeuge und ihre Anhänger sowie für Systeme, Bauteile und selbstständige technische Einheiten für diese Fahrzeuge (EG-Fahrzeuggenehmigungsverordnung) (ir-Regolament dwar l-approvazzjoni tat-tip KE ta’ vetturi bil-mutur, il-karrijiet u s-sistemi tagħhom, il-komponenti u l-unitajiet tekniċi maħsuba għal dawn il-vetturi (Regolament dwar l-approvazzjoni tat-tip KE ta’ vetturi bil-mutur), iktar ’il quddiem l-“EG-FGV”):

“Sabiex jirrimedja għal difetti li jkunu tfaċċaw u biex jiżgura l-konformità ta’ vetturi li diġà jkunu tqiegħdu fis-servizz, ta’ komponenti jew ta’ unitajiet tekniċi, (il-Kraftfahrt-Bundesamt (l-Uffiċċju Federali għat-Traffiku tal-Vetturi bil-Mutur, il-Ġermanja, iktar ’il quddiem il-“KBA”)) jista’ jadotta *a posteriori* dispożizzjonijiet addizzjonali.”

III. Il-kawżi prinċipali, id-domandi preliminari u l-proċeduri quddiem il-Qorti tal-Ġustizzja

A. Il-Kawża C-128/20

45. Fid-9 ta’ Jannar 2011, GSMB Invest GmbH Co. KG ikkonkludiet kuntratt ta’ bejgħ ma’ Auto Krainer Gesellschaft mbH għal vettura bil-mutur tat-trade mark Volkswagen, mudell VW Caddy Maxi Confortline 4MOTION, mgħammra b’magna diesel tat-tip EA 189 ta’ generazzjoni Euro 5 u b’ċilindrata ta’ 2 litri (iktar ’il quddiem il-“vettura 1”). Din il-vettura għandha valv tal-EGR.

46. Fis-27 ta' Diċembru 2017, GSMB Invest ippreżentat rikors quddiem il-Landesgericht Klagenfurt (il-Qorti Reġjonali ta' Klagenfurt, l-Awstrija), il-qorti tar-rinviju, sabiex tikseb l-annullament ta' dan il-bejgħ, abbażi tal-Artikolu 879(1) u tal-Artikolu 932(4) tal-ABGB, permezz tal-hlas ta' kumpens għall-użu.

47. Quddiem din il-qorti, GSMB Invest argumentat li, fid-data tal-imsemmi bejgħ, hija kienet hasbet li xtrat vettura ġdida li ma tagħmilx ħsara lill-ambjent u li, b'mod partikolari, l-emissjonijiet tal-gassijiet tal-egżost tagħha jissodisfaw l-istandards legali. Madankollu, wara l-aġġornament tas-software integrat fil-kompjuter li jikkontrolla l-magna mghammar fil-vettura 1 (iktar 'il quddiem is-“software inkwistjoni”), magħmul minn Volkswagen, il-purifikazzjoni tal-gass tal-egżost tiġi diżattivata f'temperatura esterna ta' inqas minn 15°Celsius u temperatura esterna ta' iktar minn 33 °Celsius kif ukoll f'altitudni ta' ċirkulazzjoni ta' iktar minn 1 000 metru (iktar 'il quddiem it-“tieqa ta' temperaturi”). Din it-tieqa tikkostitwixxi sistema illegali peress li l-ebda waħda mid-derogi għall-projbizzjoni ta' apparat ta' manipulazzjoni, kif previsti fl-Artikolu 5 tar-Regolament Nru 715/2007, ma tippermetti li din tiġi ġġustifikata. Għalhekk, dan it-tnaqqis tal-purifikazzjoni tal-gass tal-egżost ma jservix sabiex jipproteġi l-magna tal-vettura 1 fl-assenza ta' ħsara diretta lill-imsemmija magna.

48. Auto Krainer wiegħbet li l-manifatturi kollha tal-vetturi diesel tal-kategorija Euro 5 jużaw tieqa ta' temperaturi. Il-KBA, jiġifieri l-awtorità ta' approvazzjoni tat-tip KE fil-Ġermanja, dejjem qieset din it-tieqa bħala proċess legali, fis-sens tar-Regolament Nru 715/2007. Barra minn hekk, meta ċċekkja s-software inkwistjoni, il-KBA allegatament sab, wara eżami fid-dettall, li l-aġġornament ma kellu ebda impatt negattiv fuq is-sostenibbiltà tal-apparati li jnaqqsu t-tniġġis tal-arja.

49. Skont il-qorti tar-rinviju, mill-punt 10 tal-Artikolu 3 tar-Regolament Nru 715/2007 jirriżulta li t-tieqa ta' temperaturi hija apparat ta' manipulazzjoni illegali, fis-sens ta' dan ir-regolament. Fil-fatt, fil-biċċa l-kbira tal-Istati Membri tal-Unjoni, b'mod partikolari fl-Awstrija u fil-Ġermanja, it-temperatura ambjentali tkun spiss taħt il-15-il grad Celsius matul is-sena u, fid-dawl tat-topografija ta' dawn l-Istati, il-vetturi jiċċirkulaw hafna drabi f'altitudni oġġla minn 1 000 metru, b'tali mod li dawn il-kundizzjonijiet isehħu waqt it-“thaddim u l-użu normali ta' vettura”, fis-sens tal-imsemmi tal-punt 10 tal-Artikolu 3. Id-deroga relatata mal-protezzjoni tal-magna prevista fl-Artikolu 5(2)(a) ta' dan ir-regolament, ma tistax għalhekk eventwalment isservi bħala bażi legali għal apparat ta' manipulazzjoni li huwa attiv f'kundizzjonijiet “normali” ta' użu tal-vetturi.

50. Il-qorti tar-rinviju żżid li, skont il-punt 9 tal-Artikolu 3 tar-Regolament Nru 692/2008, l-apparat ta' wara t-trattament tan-NOx għandu jilhaq temperatura għolja biżżejjed għal thaddim effiċjenti fl-400 sekonda wara startjar fil-kesħa f'7 °Celsius kif deskritt fit-test tat-tip 6. L-awtoritajiet kompetenti ma jistgħux jagħtu approvazzjoni tat-tip KE meta dawn il-kundizzjonijiet ma jkunux stabbiliti b'mod suffiċjenti. Mill-oneru tal-prova hekk stabbilit jirriżulta li l-leġiżlatur tal-Unjoni kkunsidra li tieqa ta' temperaturi ma tistax tiġi ġġustifikata jekk ma tissodisfax tali kundizzjonijiet.

51. Għaldaqstant, it-tieqa ta' temperaturi, fid-dawl tal-kundizzjonijiet ta' temperatura u ta' altitudni magħżula, ma hijiex kompletament operattiva f'kundizzjonijiet normali ta' thaddim.

52. F'dawn iċ-ċirkustanzi, il-Landesgericht Klagenfurt (il-Qorti Reġjonali ta' Klagenfurt) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- “1) L-Artikolu 5(1) tar-Regolament [Nru 715/2007] għandu jiġi interpretat fis-sens li tagħmir ta' vettura fis-sens tal-Artikolu 1(1) [ta' dan ir-regolament], huwa pprojbit meta l-valv tar-riċirkolazzjoni tal-gass tal-egżost, jiġifieri komponent li jista' jaffettwa l-emissjonijiet, ikun iddizinjat b'mod li r-rata tar-riċiklaġġ tal-gass tal-egżost, jiġifieri l-proporzjon tal-gass tal-egżost li jiġi rriċiklat, tkun irregolata b'mod li dan il-valv jiżgura mod ta' funzjonament li jippermetti livell baxx ta' tniġġis biss bejn 15 u 33 grad Celcius u biss f'altitudni ta' inqas minn 1 000 metru, filwaqt li f'temperatura li ma taqax f'din il-firxa ta' temperaturi, b'margni ta' 10 gradi Celcius, u f'altitudni ta' iktar minn 1 000 metru, b'margni ta' 250 metru, din ir-rata tonqos b'mod lineari għal 0, b'tali mod li l-emissjonijiet ta' NO_x jiżdiedu tant li jaqbżu l-valuri ta' limitu stabbiliti mir-Regolament Nru 715/2007?
- 2) L-espressjoni 'għal raġunijiet ta' protezzjoni tal-magna mill-ħsara jew incidenti' li tinsab fl-Artikolu 5(2) tar-Regolament [Nru 715/2007] għandha tiġi interpretata fis-sens li strategija dwar il-gassijiet tal-egżost li tkun prinċipalment intiża li tipproteġi komponenti bħalma huma l-valv [għar-riċiklaġġ tal-gass tal-egżost] [(Exhaust Gas recirculation (EGR))] [iktar 'il quddiem il-'valv tal-EGR'¹⁴], l-apparat li jkessaħ il-gass tal-egżost li jkun irriċirkolat u l-filtru tal-partikoli tad-dizil, ma tissodisfax il-kundizzjonijiet għal deroga?
- 3) L-Artikolu 5(1) tar-Regolament [Nru 715/2007] għandu jiġi interpretat fis-sens li strategija dwar il-gassijiet tal-egżost li tiggarantixxi l-effettività funzjonali shiha ta' tagħmir għat-tnaqqis tal-emissjonijiet biss f'firxa ta' temperaturi bejn 15 u 33 grad Celcius u f'altitudni ta' inqas minn 1 000 m (l-hekk imsejha 'tieqa ta' temperatura') u li għalhekk ma tif-funzjonax kompletament fl-Ewropa, u b'mod partikolari fl-Awstrija, matul il-parti l-kbira tas-sena, ma tissodisfax il-kundizzjoni prevista fl-Artikolu 5(1) dwar l-użu normali tal-vettura u għalhekk tikkostitwixxi apparat ta' manipulazzjoni li ma huwiex aċċettabbli?”

53. Ġew ipprezentati osservazzjonijiet bil-miktub minn GSMB Invest, Auto Krainer, il-Gvern Germaniż u l-Kummissjoni Ewropea. L-istess partijiet wieġbu wkoll bil-miktub għad-domandi magħmula mill-Qorti tal-Ġustizzja.

B. Il-Kawża C-134/20

54. Fis-sena 2013, IR, konsumatur, xtara vettura bil-mutur tad-ditta Volkswagen, mudell VW Touran ConforTline BMT, mghammra b'magna diesel tat-tip EA 189 tal-ġenerazzjoni Euro 5, b'ċilindrata ta' 1.6 litri u b'kapacità ta' 77 kW (iktar 'il quddiem il-“vettura 2”). Din il-vettura għandha valv tal-EGR.

55. Il-vettura 2 kienet tinkludi, oriġinarjament, software integrat fil-kompjuter li jikkontrolla l-magna li jinkludi “mod 0” u “mod 1” (iktar 'il quddiem is-“sistema ta' kommutazzjoni”). Il-mod 1 intuża għat-test ta' approvazzjoni tal-emissjonijiet ta' inkwinanti, imsejjah “New European Driving Cycle” (NEDC), li jsir fil-laboratorju. Fl-assenza tal-kundizzjonijiet karatteristiċi ta' dan it-test ta' approvazzjoni, kien jibda japplika l-“mod 0” u, f'dan il-każ, ir-rata ta' riċirkolazzjoni tal-gass tal-egżost kienet tonqos u l-mument kif ukoll it-tul tal-injezzjoni kienu jinbidlu. Fil-funzjonament reali, il-vettura 2 kienet tkun kważi esklużivament fil-“mod 0”,

¹⁴ Il-valv tal-EGR jissejjah ukoll “valv għar-riċirkolazzjoni tal-gassijiet tal-egżost”.

bil-konsegwenza li ma kinitx tosserva l-valuri limitu ta' NOx previsti mir-Regolament Nru 715/2007. Mid-deċiżjoni tar-rinviju jirriżulta li s-sistema ta' kommutazzjoni kienet tikkostitwixxi, għaldaqstant, apparat ta' manipulazzjoni illegali, fis-sens tal-Artikolu 5(1) u (2) ta' dan ir-regolament.

56. Mid-deċiżjoni tar-rinviju jirriżulta wkoll li l-vettura 2 hija teknikament affidabbli u tista' tintuża fil-kuntest tat-traffiku fit-toroq. Madankollu, li kieku IR kien għe informat li din il-vettura ma kinitx konformi mar-rekwiżiti legali, minhabba s-software li bih hija mgħammra, ma kienx jixtriha.

57. Permezz ta' ittra tat-8 ta' Ottubru 2015, l-importatur ġenerali tal-vetturi tat-trade mark Volkswagen fl-Awstrija informa lil IR li kellhom isiru xi modifiki fil-vettura 2 u li l-manifattur kien ser iħallas l-ispejjeż kollha relatati mal-miżuri ta' tiswija meħtieġa f'dan ir-rigward. Sussegwentement, IR għe mistieden sabiex is-software inkwistjoni jiġi installat fil-vettura 2, liema proċess sar.

58. Dan l-aġġornament kellu l-għan li jistabbilixxi t-tieqa ta' temperaturi. Il-KBA ta awtorizzazzjoni għas-software inkwistjoni u għalhekk ma rtirax l-approvazzjoni tat-tip KE. F'dan ir-rigward, huwa kkonstata b'mod partikolari l-assenza ta' apparat ta' manipulazzjoni illegali, fis-sens tar-Regolament Nru 715/2007. Il-KBA ma kellu ebda informazzjoni dwar dan is-software, peress li huwa ma talabx li din tingħatalu.

59. IR ippreżenta rikors quddiem il-Landesgericht Eisenstadt (il-Qorti Reġjonali ta' Eisenstadt, l-Awstrija), il-qorti tar-rinviju, sabiex jikseb l-annullament tal-bejgħ tal-vettura 2 abbażi tal-Artikolu 871 tal-ABGB.

60. Skont il-qorti tar-rinviju, ma huwiex possibbli li jiġi ddeterminat jekk it-tieqa ta' temperaturi hijiex neċessarja għall-protezzjoni tal-magna tal-vettura 2 kontra ħsara u lanqas li jiġi ddeterminat jekk is-software inkwistjoni jiddeterjorax il-konsum, il-produzzjoni ta' nugrufun, is-saħħa u l-kilometragġ globali ta' din il-vettura. Lanqas ma huwa possibbli li jiġi ddeterminat jekk, kieku l-aġġornament ta' dan is-software sar mingħajr tieqa ta' temperaturi, ir-rekwiżiti previsti mir-Regolament Nru 715/2007 fil-qasam tas-sostenibbiltà tal-apparat għall-kontroll tat-tniġġis, kif previsti fl-Artikolu 4(2) ta' dan ir-regolament, ikunux osservati, u lanqas jekk il-valur fis-suq tal-imsemmija vettura naqasx wara li sar dan l-aġġornament.

61. Il-qorti tar-rinviju żżid li, skont id-dritt Awstrijak, il-kontroparti tal-persuna li l-kunsens tagħha kien invizzjat bi żball sostanzjali tista' tevita l-konsegwenzi legali ta' dan l-iżball billi żżomm it-tranzazzjoni bħalma l-persuna li l-kunsens tagħha kien invizzjat hasbet li tikkonkludiha. Din tal-aħħar, għalhekk, ma jkollhiex iktar interess ġuridiku. Din il-qorti tqis li s-sistema ta' kommutazzjoni mgħammra oriġinarjament fil-vettura 2, ma hijiex konformi mad-dritt tal-Unjoni. Volkswagen issostni li l-installazzjoni tas-software inkwistjoni fuq din il-vettura ssodisfat lil IR u ċaħħdet lil dan tal-aħħar mill-interess ġuridiku tiegħu, fatt li dan tal-aħħar jikkontesta.

62. Il-qorti tar-rinviju tindika li, sabiex tingħata deċiżjoni, għandu jiġi ddeterminat jekk is-software inkwistjoni jikkostitwixxix soluzzjoni teknika konformi mar-rekwiżiti previsti mid-dritt tal-Unjoni, b'mod partikolari mir-Regolamenti Nri 715/2007 u 692/2008. Huwa biss fl-affermattiv li l-kuntratt ta' bejgħ tal-vettura 2 ma jiġix annullat u li, għaldaqstant, ir-rikors ta' IR ikollu jiġi miċhud.

63. F'dawn iċ-ċirkustanzi, il-Landesgericht Eisenstadt (il-Qorti Reġionali ta' Eisenstadt) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- “1) L-Artikolu 5(1) tar-Regolament [Nru 715/2007] għandu jiġi interpretat fis-sens li tagħmir ta' vettura fis-sens tal-Artikolu 1(1) [ta' dan ir-regolament], huwa pprojbit meta l-valv tar-riċirkolazzjoni tal-gass tal-egżost, jiġifieri komponent li jista' jaffettwa l-emissjonijiet, ikun iddizinjat b'mod li r-rata tar-riċiklaġġ tal-gass tal-egżost, jiġifieri l-proporzjon tal-gass tal-egżost li jiġi rriciklat, tkun irregolata b'mod li dan il-valv jiżgura mod ta' funzjonament li jippermetti livell baxx ta' tniġġis biss bejn 15 u 33 grad Celcius u biss f'altitudni ta' inqas minn 1 000 metru, filwaqt li f'temperatura li ma taqax f'din il-firxa ta' temperaturi, b'margni ta' 10 gradi Celcius, u f'altitudni ta' iktar minn 1 000 metru, b'margni ta' 250 metru, din ir-rata tonqos b'mod lineari għal 0, b'tali mod li l-emissjonijiet ta' NOx jiżdiedu tant li jaqbzu l-valuri ta' limitu stabbiliti mir-Regolament Nru 715/2007?
- 2) Għall-finijiet tar-risposta għall-ewwel domanda, huwa rilevanti jekk it-tagħmir ta' vettura msemmi fl-ewwel domanda huwiex meħtieġ sabiex jipprotegi lill-magna minn ħsara?
- 3) Għall-finijiet tar-risposta għat-tieni domanda, huwa barra minn hekk rilevanti jekk il-komponent tal-magna li għandu jiġi protett mill-ħsara jkun il-valv tar-riċirkolazzjoni tal-gass tal-egżost?
- 4) Għall-finijiet tar-risposta għall-ewwel domanda, huwa rilevanti jekk it-tagħmir ta' vettura msemmi fl-ewwel domanda jkunx diġà ġie installat fil-vettura fil-mument tal-manifattura tagħha jew jekk ir-regolazzjoni fuq il-valv tar-riċirkolazzjoni tal-gass tal-egżost deskritta fl-ewwel domanda għandhiex titwettaq fuq il-vettura bħala tiswija fis-sens tal-Artikolu 3(2) tad-Direttiva [1999/44]?”

64. IR, Volkswagen, il-Gvern Ġermaniż u l-Kummissjoni pprezentaw osservazzjonijiet bil-miktub. L-istess partijiet wieġbu wkoll bil-miktub għad-domandi magħmula mill-Qorti tal-Ġustizzja.

C. Il-Kawża C-145/20

65. Fil-21 ta' Diċembru 2013, DS, konsumatur, xtara vettura bil-mutur tat-trade mark Volkswagen mghammra b'magna diesel tat-tip EA 189 tal-ġenerazzjoni Euro 5, mingħand Porsche Inter Auto GmbH & Co. KG, konċessjonarju indipendenti ta' Volkswagen (iktar 'il quddiem il-“vettura 3”). Din il-vettura, li għandha valv tal-EGR, taqa' fil-kamp ta' applikazzjoni tar-Regolament Nru 715/2007.

66. L-imsemmija vettura kien fiha software li kien iħaddem is-sistema ta' riċirkolazzjoni tal-gass tal-egżost skont is-sistema ta' kommutazzjoni. It-tip ta' vettura inkwistjoni ġie approvat mill-KBA. Il-preżenza tas-sistema ta' kommutazzjoni ma kinitx giet żvelata lil dan il-korp. Kieku dan tal-aħħar kien jaf b'din is-sistema, ma kienx jagħti l-approvazzjoni tat-tip KE. Barra minn hekk, DS kien jixtri l-vettura anki kieku kien jaf bil-preżenza tal-imsemmija sistema.

67. Fil-15 ta' Ottubru 2015, il-KBA adotta deċiżjoni, skont l-Artikolu 25(2) tal-EG-FGV, li permezz tagħha, fost l-oħrajn, ordna lil Volkswagen tiżgura l-konformità tal-magni tat-tip EA 189 tal-ġenerazzjoni Euro 5 mal-leġiżlazzjoni nazzjonali u tal-Unjoni fis-seħh. Permezz ta' ittra tal-20 ta' Diċembru 2016, il-KBA informa lil Volkswagen li huwa kkonferma li s-software

inkwistjoni kien adattat sabiex jistabbilixxi mill-ġdid il-konformità tal-vetturi kkonċernati. L-approvazzjoni tat-tip KE tal-vetturi bhall-vettura 3 la giet irrevokata u lanqas irtirata sussegwentement mill-KBA.

68. Fil-15 ta' Frar 2017, is-software inkwistjoni, kif imsemmi fl-ittra tal-KBA tal-20 ta' Diċembru 2016, gie installat fil-vettura 3 ta' DS. Dan l-aġġornament issostitwixxa s-sistema ta' kommutazzjoni permezz tal-implimentazzjoni tat-tieqa ta' temperaturi.

69. DS ippreżenta rikors quddiem il-Landesgericht Linz (il-Qorti Reġjonali ta' Linz, l-Awstrija) fejn talab ir-rimbors tal-prezz tax-xiri tal-vettura 3 inkambju għar-restituzzjoni tal-vettura, sussidjarjament, tnaqqis tal-prezz ta' din il-vettura u, iktar sussidjarjament, li tiġi kkonstatata r-responsabbiltà ta' Porsche Inter Auto u ta' Volkswagen għad-danni li jirrizultaw mill-preżenza ta' apparat ta' manipulazzjoni illegali, fis-sens tal-Artikolu 5(2) tar-Regolament Nru 715/2007. Permezz ta' sentenza tat-12 ta' Diċembru 2018, il-Landesgericht Linz (il-Qorti Reġjonali ta' Linz) ħadet ir-rikors ta' DS.

70. Peress li dan tal-aħħar ippreżenta appell, l-Oberlandesgericht Linz (il-Qorti Reġjonali Superjuri ta' Linz, l-Awstrija) ikkonfermat din id-deċiżjoni permezz ta' sentenza tal-4 ta' April 2019. Din il-qorti qieset b'mod partikolari li, anki jekk il-vettura 3 inizjalment kellha difett, is-software inkwistjoni kien irrimedjabbli. Barra minn hekk, is-sistema li tnaqqas ir-riċirkolazzjoni tal-gass tal-egżost meta t-temperatura esterna tkun inqas minn 15-il grad Celsius jew oghla minn 33 grad Celsius hija legali, skont l-Artikolu 5(2) tar-Regolament Nru 715/2007, peress li din hija meħtieġa għall-protezzjoni tal-magna kontra l-ħsara.

71. DS ippreżenta appell għal *Reviżjoni* quddiem l-Oberster Gerichtshof (il-Qorti Suprema, l-Awstrija), il-qorti tar-rinviju. Quddiem din il-qorti, DS sostna li l-vettura 3 għandha difett minhabba li s-sistema ta' kommutazzjoni tikkostitwixxi apparat ta' manipulazzjoni illegali, fis-sens tal-Artikolu 5(2) tar-Regolament Nru 715/2007. Is-software inkwistjoni allegatament ma rrimedjabbli dan id-difett. Fil-futur jista' jkollu telf fil-valur, kif ukoll danni sussegwenti kkawżati mill-installazzjoni ta' dan is-software.

72. Porsche Inter Auto u Volkswagen irrikonoxxew quddiem il-qorti tar-rinviju li t-tieqa ta' temperaturi tikkostitwixxi apparat ta' manipulazzjoni, fis-sens tal-Artikolu 3(10) tar-Regolament Nru 715/2007. Huma sostnew li dan l-apparat huwa legali, skont l-Artikolu 5(2) ta' dan ir-regolament, u li l-KBA jikkondividi din l-evalwazzjoni.

73. Il-qorti tar-rinviju tindika li hija mitluba tiddeċiedi fuq il-punti dwar jekk il-vettura 3 kellhiex difett fil-jum tal-kunsinna tagħha, jekk dan id-difett ġiex irrimedjat u jekk DS garrabx dannu li seta' gie kkawżat mill-manifattur tal-vetturi kkonċernat.

74. Skont din il-qorti, is-sistema ta' kommutazzjoni tikkostitwixxi apparat ta' manipulazzjoni illegali, fis-sens tal-punt 10 tal-Artikolu 3 tar-Regolament Nru 715/2007, moqri flimkien mal-Artikolu 5(1) u (2) ta' dan ir-regolament. Fi kwalunkwe każ, il-vettura 3 fiha difett, fis-sens tal-Artikolu 922 tal-ABGB, minhabba l-fatt li l-preżenza ta' dan l-apparat ta' manipulazzjoni ma gietx żvelata lill-KBA.

75. Peress li dan tal-aħħar approva s-software inkwistjoni, il-qorti tar-rinviju tistaqsi, qabelxejn, jekk din l-approvazzjoni hijiex biżżejjed, waħedha, sabiex isir it-titjib tal-oġġett mixtri, fis-sens tal-Artikolu 932(1) tal-ABGB. Skont din il-qorti, għandu jiġi preżunt li, fil-każ ta' prodott bħal vettura bil-mutur, li huwa magħruf li jrid jissodisfa rekwiziti regolatorji, il-konsumatur medju,

normalment informat u raġonevolment attent u avżat, jistenna li dawn ir-rekwiżiti jiġu osservati. Il-fatt li l-vetturi għandhom jgħaddu minn proċedura ta' approvazzjoni tat-tip KE mhux neċessarjament jostakola dan il-qari tal-Artikolu 2(2)(d) tad-Direttiva 1999/44. Interpretazzjoni f'dan is-sens ikollha l-konsegwenza li l-bejjiegh ta' vettura bil-mutur mhux biss ikollu jiggarrantixxi l-eżistenza tal-approvazzjoni tat-tip KE neċessarja għall-użu normalment mistenni, fis-sens tal-Artikolu 922 tal-ABGB, iżda wkoll li din il-vettura ma jkollhiex elementi ta' disinn illegali.

76. Sussegwentement, fl-ipoteżi fejn it-tentattiv ta' titjib magħmul bl-installazzjoni tas-software inkwistjoni ma jkunx irnexxa, anki jekk il-KBA la rrevoka u lanqas ma rtira l-approvazzjoni tat-tip KE, għandu jiġi eżaminat jekk il-vettura 3 għadhiex mgħammra b'apparat ta' manipulazzjoni illegali, fis-sens tal-Artikolu 5(2) tar-Regolament Nru 715/2007. Skont il-qorti tar-rinviju, l-għan tal-ħarsien tal-ambjent jimmilita favur interpretazzjoni stretta tad-derogi previsti fl-Artikolu 5(2) ta' dan ir-regolament. Barra minn hekk, huwa magħruf li, f'parti mit-territorju tal-Unjoni, b'mod partikolari fl-Awstrija, it-temperatura medja tkun inqas minn 15-il grad Celsius għal ħafna xhur fis-sena. It-temperatura esterna li fiha r-riċirkolazzjoni tal-gass tal-egżost ta' tip bħal dak tal-vettura 3 tkun kompletament effettiva fil-medja ma tintlaħaqx fil-parti l-kbira tas-sena. F'dawn iċ-ċirkustanzi, ma huwiex possibbli li apparat ta' manipulazzjoni li jaħdem b'mod daqshekk frekwenti jiġi ġġustifikat b'wahda mid-derogi previsti fl-Artikolu 5(2) tal-imsemmi regolament.

77. Fl-aħħar nett, il-qorti tar-rinviju tirrileva li, waqt l-eżami tal-klassifikazzjoni eventwali ta' nuqqas "minuri", li jeskludi r-revoka skont l-Artikolu 932(4) tal-ABGB, għandu jsir ibbilanċjar oġġettiv tal-interessi tal-partijiet, fid-dawl tal-kuntratt li huma kkonkludew u taċ-ċirkustanzi tal-każ. Madankollu, l-Artikolu 3(6) tad-Direttiva 1999/44 ikun daqstant inekwivoku biss fil-preżenza ta' att ċar.

78. Huwa f'dawn iċ-ċirkustanzi li l-Oberster Gerichtshof (il-Qorti Suprema) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- "1) L-Artikolu 2(2)(d) tad-Direttiva [1999/44] għandu jiġi interpretat fis-sens li vettura bil-mutur li taqa' fil-kamp ta' applikazzjoni tar-Regolament [Nru 715/2007] jkollha l-kwalità li hija normali għal prodotti tal-istess tip u li tista' tkun raġonevolment mistennija mill-konsumatur meta l-vettura tkun mgħammra b'apparat ta' manipulazzjoni pprojbit fis-sens tal-punt 10 tal-Artikolu 3 u tal-Artikolu 5(2) [ta' dan ir-regolament] u li, minkejja dan, ikollha approvazzjoni tat-tip KE valida b'tali mod li tkun tista' tintuża fit-triq?
- 2) L-Artikolu 5(2)(a) tar-Regolament Nru 715/2007 għandu jiġi interpretat fis-sens li apparat ta' manipulazzjoni fis-sens tal-punt 10 tal-Artikolu 3 ta' dan ir-regolament, li jkun iddiżinjat b'mod li, f'kuntest li ma jkunx dak ta' test f'kundizzjonijiet ta' laboratorju, u għalhekk f'kundizzjonijiet ta' sewqan reali, ir-riċiklaġġ tal-gassijiet tal-egżost jiffunzjona b'mod shiħ biss jekk it-temperatura esterna tkun bejn 15 u 33 grad Celcius, jista' jkun aċċettabbli taħt l-Artikolu 5(2)(a) ta' dan ir-regolament, jew l-applikazzjoni tal-imsemmija dispożizzjoni ta' deroga hija eskluża minhabba li l-effettività shiħa tar-riċiklaġġ tal-gassijiet tal-egżost hija limitata għal kundizzjonijiet li, f'parti mill-Unjoni Ewropea, jeżistu biss f'madwar sitt xhur fis-sena?

- 3) L-Artikolu 3(6) tad-Direttiva 1999/44 għandu jiġi interpretat fis-sens li nuqqas ta' konformità li jirriżulta mill-fatt li vettura tkun mghammra b'apparat ta' manipulazzjoni pprojbit fis-sens tal-punt 10 tal-Artikolu 3 flimkien mal-Artikolu 5(2) tar-Regolament Nru 715/2007 għandu jiġi kklassifikat bħala wiehied minuri fis-sens tal-imsemmija dispozizzjoni meta x-xerrej tal-vettura kien xorta waħda jixtriha li kieku kien jaf bl-eżistenza u bil-funzjonament ta' dan l-apparat?"

79. DS, Porsche Inter Auto, il-Gvern Ġermaniż u l-Kummissjoni pprezentaw osservazzjonijiet bil-miktub. L-istess partijiet wiegħbu wkoll bil-miktub għad-domandi magħmula mill-Qorti tal-Ġustizzja¹⁵.

IV. Analizi

80. Id-domandi magħmula mill-qradi tar-rinviju jirrigwardaw, minn naħa, l-interpretazzjoni tar-Regolament Nru 715/2007 dwar l-approvazzjoni tat-tip ta' vetturi bil-mutur fir-rigward tal-emissjonijiet ta' sustanzi li jniġġsu¹⁶, u, min-naħa l-oħra, dik tad-Direttiva 1999/44, li hija intiza sabiex tiżgura protezzjoni uniformi minima tal-konsumaturi fil-kuntest tas-suq intern.

A. Fuq l-ewwel u t-tielet domanda fil-Kawża C-128/20, l-ewwel domanda fil-Kawża C-134/20 kif ukoll fuq l-ewwel parti tat-tieni domanda fil-Kawża C-145/20

81. Permezz tal-ewwel u t-tielet domanda fil-Kawża C-128/20, l-ewwel domanda fil-Kawża C-134/20, kif ukoll l-ewwel parti tat-tieni domanda fil-Kawża C-145/20, li għandhom jiġu eżaminati flimkien, il-qradi tar-rinviju jistaqsu, essenzjalment, jekk il-punt 10 tal-Artikolu 3 tar-Regolament Nru 715/2007, moqri flimkien mal-Artikolu 5(1) ta' dan ir-regolament, għandux jiġi interpretat fis-sens li apparat li, f'kundizzjonijiet ta' sewqan reali ta' vettura bil-mutur, ma jiżgurax kompletament ir-riċirkolazzjoni tal-gass tal-egżost hliet meta t-temperatura ta' barra tkun bejn 15 u 33 grad Celsius u l-altitudni ta' ċirkolazzjoni tkun inqas minn 1 000 metru, filwaqt li barra minn din il-firxa ta' temperaturi, b'margni ta' 10 gradi Celcius, u f'altitudni ta' iktar minn 1 000 metru, b'margni ta' 250 metru, ir-rata ta' riċirkolazzjoni tal-gass tal-egżost tonqos b'mod lineari għal 0, b'tali mod li l-emissjonijiet ta' NOx jidiedu tant li jaqbzu l-valuri ta' limitu stabbiliti mill-imsemmi regolament, jikkostitwixxi "apparat ta' manipulazzjoni".

82. F'dan ir-rigward, għandu jiġi rrilevat li l-punt 10 tal-Artikolu 3 tar-Regolament Nru 715/2007 jiddefinixxi "apparat ta' manipulazzjoni" bħala kull element tad-disinn li jhoss it-temperatura, il-veloċità tal-vettura, id-dawrien tal-magna (RPM), it-transmission gear, il-vakwu fil-manifold jew parametru ieħor bl-iskop li jattiva, jimmodula, jittardja jew iwaqqaf il-funzjonament ta' xi parti mis-sistema ta' kontroll tal-emissjonijiet, li tnaqqas l-effikaċja tas-sistema ta' kontroll tal-emissjonijiet taht kundizzjonijiet li wiehied raġonevolment jistenna li jiltaqa' magħhom waqt il-funzjonament u l-użu normali ta' vettura.

83. Fis-sentenza X, il-Qorti tal-Ġustizzja ddeċidiet għall-ewwel darba dwar l-interpretazzjoni ta' din id-dispożizzjoni. Il-kawża li tat lok għal din is-sentenza kienet tirrigwarda vetturi bil-mutur mghammra b'valv tal-EGR u b'software li jista' jidentifika l-fażi ta' approvazzjoni relatata

¹⁵ F'dawn it-tliet kawżi, il-Qorti tal-Ġustizzja ddeċidiet li tiddeċiedi mingħajr ma żzomm seduta, minhabba r-riskji sanitarji marbuta mal-pandemija tal-coronavirus.

¹⁶ Għal preżentazzjoni ġenerali tal-qafas regolatorju dwar l-approvazzjoni tal-vetturi bil-mutur, ara l-konklużjonijiet tal-Avukat Ġenerali Sharpston fil-kawża CLCV *et* (Apparat ta' manipulazzjoni fuq magna diesel) (C-693/18, EU:C:2020:323, punti 45 sa 54).

mal-emissjonijiet ta' inkwinanti, fil-kuntest tan-NEDC u biex jiġu approvati¹⁷. F'dik is-sentenza, il-Qorti tal-Ġustizzja ddeċidiet li software integrat fil-kompjuter li jikkontrolla l-magna jew li jaġixxi fuqha, jista' jitqies bħala "element tad-disinn", fis-sens tal-imsemmija dispożizzjoni, ladarba jaġixxi fuq il-funzjonament tas-sistema ta' kontroll tal-emissjonijiet u jnaqqas l-effettività tagħha¹⁸. Fl-istess sentenza, il-Qorti tal-Ġustizzja kkunsidrat li l-kunċett ta' "sistema ta' kontroll tal-emissjonijiet", fis-sens tal-istess dispożizzjoni, jinkludi kemm it-teknoloġija u l-istrategija msejha "ta' trattament sussegwenti tal-gass tal-egżost" li jnaqqsu l-emissjonijiet fi stadju sussegwenti, jiġifieri wara l-formazzjoni tagħhom, kif ukoll dawk li, bħas-sistema tal-EGR, inaqqsu l-emissjonijiet fi stadju preċedenti, jiġifieri waqt il-formazzjoni tagħhom¹⁹. Mis-sentenza X jirriżulta li apparat li jidentifika kull parametru marbut mal-iżvolġiment tal-proċeduri ta' approvazzjoni previsti mir-Regolament Nru 715/2007, sabiex titjieb il-prestazzjoni, matul dawn il-proċeduri, tas-sistema ta' kontroll tal-emissjonijiet, u hekk tinkiseb l-approvazzjoni tal-vettura, jikkostitwixxi "apparat ta' manipolazzjoni", fis-sens tal-punt 10 tal-Artikolu 3 ta' dan ir-regolament, anki jekk tali titjib jista' jiġi osservat, f'ċirkustanzi speċifiċi, f'kundizzjonijiet ta' użu normali tal-vettura²⁰. Il-Qorti tal-Ġustizzja ziedet tgħid li tali apparat ma jistax jaqa' taħt l-eċċezzjoni għall-projbizzjoni ta' tali apparati prevista fl-Artikolu 5(2)(a) ta' dan ir-regolament, dwar il-protezzjoni tal-magna minn ħsara jew inċident u għat-tħaddim fis-sigurtà tal-vettura²¹.

84. Dawn il-kawżi huma estensjoni tal-kawża li tat lok għas-sentenza X sa fejn, fil-kuntest tal-approvazzjoni tat-tip KE, huma jirrigwardaw vetturi tal-ġenerazzjoni Euro 5 mgħammra b'valv tal-EGR u bis-software inkwistjoni, li jaġixxi fuq il-funzjonament tas-sistema ta' kontroll tal-emissjonijiet ta' inkwinanti u jnaqqas l-effettività tagħha. Fil-fatt, dan is-software stabbilixxa t-tieqa ta' temperaturi, li permezz tagħha, skont il-qradi tar-rinviju, ir-riċirkolazzjoni tal-gass tal-egżost taħdem kompletament biss jekk it-temperatura esterna tkun bejn 15 u 33 grad Celsius u l-altitudni ta' ċirkolazzjoni tkun inqas minn 1 000 metru. Barra minn din it-tieqa, ir-rata ta' riċirkolazzjoni tal-gass tal-egżost tonqos b'mod lineari għal 0, li, f'dan il-każ, iwassal għall-qbiż tal-valuri limitu ta' emissjonijiet stabbiliti għan-NOx mit-Tabella 1 tal-Anness I tar-Regolament Nru 715/2007.

85. Auto Krainer u Volkswagen isostnu rispettivament, fl-osservazzjonijiet bil-miktub tagħhom fil-Kawżi C-128/20 u C-134/20, li, skont il-funzjonament tas-software inkwistjoni, tnaqqis tar-rata ta' riċirkolazzjoni tal-gass tal-egżost huwa previst meta t-temperatura tal-arja li tidhol fil-magna tkun inqas minn 15-il grad Celsius, peress li din it-temperatura hija parametru tekniku 5 gradi Celsius oghla, fil-medja, mit-temperatura ambjentali. Konsegwentement, il-gass tal-egżost kollu jiġi rriċirkolat sakemm it-temperatura ambjentali tkun 10 gradi Celsius jew oghla, jiġifieri fil-medda tat-temperatura annwali medja fil-Ġermanja, jiġifieri 10.4 gradi Celsius.

86. F'dan ir-rigward, infakkar li, fil-kuntest tal-proċedura prevista fl-Artikolu 267 TFUE, ibbażata fuq separazzjoni ċara tal-funzjonijiet bejn il-qradi nazzjonali u l-Qorti tal-Ġustizzja, hija biss il-qorti nazzjonali li għandha ġurisdizzjoni sabiex tikkonstata u tevalwa l-fatti tal-kawża prinċipali kif ukoll sabiex tinterpreta u tapplika d-dritt nazzjonali²². Għaldaqstant, f'dan il-każ, il-Qorti tal-Ġustizzja hija marbuta bil-konstatazzjoni u bl-evalwazzjoni tal-fatti li wettqu l-qradi tar-rinviju, barra minn hekk b'mod konsistenti, b'tali mod li Auto Krainer u Volkswagen ma

¹⁷ Ara s-sentenza X, punti 27 u 31.

¹⁸ Is-sentenza X, punt 68.

¹⁹ Is-sentenza X, punt 90.

²⁰ Is-sentenza X, punt 102.

²¹ Ara s-sentenza X, punt 115.

²² Sentenza tad-29 ta' April 2021, Bank BPH (C-19/20, EU:C:2021:341, punt 37 u l-ġurisprudenza ċċitata).

jistgħux jikkontestawhom fil-kuntest ta' dawn it-talbiet għal deċiżjoni preliminari. Konsegwentement, ser nirreferi għat-tieqa ta' temperaturi kif giet iddeterminata mill-qrati tar-rinviju²³.

87. Fid-dawl tal-kunsiderazzjonijiet espressi mill-Qorti tal-Ġustizzja fis-sentenza X, is-software inkwistjoni għandu jitqies bħala “element tad-disinn”, fis-sens tal-Artikolu 3(10) tar-Regolament Nru 715/2007, u t-teknoloġija użata, f'dan il-każ, il-valv tal-EGR, taqa' taħt il-kunċett ta' “sistema ta' kontroll tal-emissjonijiet” fis-sens ta' din id-dispożizzjoni²⁴. Barra minn hekk, dan is-software jidentifika t-temperatura tal-arja kif ukoll parametru ieħor, jiġifieri l-altitudni taċ-ċirkulazzjoni, “bl-iskop li jattiva, jimmodula, jittardja jew iwaqqaf il-funzjonament ta' xi parti mis-sistema ta' kontroll ta' l-emissjonijiet”, fis-sens tal-imsemmija dispożizzjoni.

88. Għaldaqstant, sabiex jiġi ddeterminat jekk, fid-dawl tad-definizzjoni adottata fil-punt 10 tal-Artikolu 3 tar-Regolament Nru 715/2007, is-software inkwistjoni jikkostitwixxi “apparat ta' manipulazzjoni”, għandu jiġi eżaminat jekk it-tnaqqis tal-effettività tas-sistema ta' kontroll tal-emissjonijiet ta' inkwinanti jsehhx “taħt kondizzjonijiet li wiehded raġonevolment jistenna li jiltaqa' magħhom waqt it-tħaddim u l-użu normali ta' vettura”.

89. Fid-domandi tagħhom, il-qrati tar-rinviju ma jirreferux għall-punt 10 tal-Artikolu 3 tar-Regolament Nru 715/2007, iżda għall-Artikolu 5(1) ta' dan ir-regolament, li jipprovdi li l-manifattur għandu jarma l-vetturi b'tali mod li l-komponenti li jistgħu jaffettwaw l-emissjonijiet ikunu ddisinjati, mibnija u mmuntati b'mod li jippermetti lill-vetturi, “f'użu normali”, li jikkonformaw mal-imsemmi regolament u mal-miżuri ta' implimentazzjoni tiegħu. F'dan ir-rigward, jidherli li huwa ċar li dawn iż-żewġ dispożizzjonijiet jikkompletaw u jesprimu l-istess idea, jiġifieri li, sabiex jiġi vverifikat jekk ir-rekwiżiti tekniċi komuni li jikkonċernaw l-approvazzjoni tal-vetturi bil-mutur humiex issodisfatti, għandu jsir riferiment għall-funzjonament tas-software inkwistjoni waqt l-“użu normali” tal-vetturi kkonċernati²⁵.

90. Ir-Regolament Nru 715/2007 ma jiddefinixxi, fid-dispożizzjonijiet tiegħu, dan il-kunċett ta' “użu normali”. F'tali każ, mir-rekwiżiti kemm tal-applikazzjoni uniformi tad-dritt tal-Unjoni kif ukoll tal-prinċipju ta' ugwaljanza jirriżulta li t-termini ta' dispożizzjoni tad-dritt tal-Unjoni li ma tagħmel ebda riferiment esplicitu għad-dritt tal-Istati Membri sabiex jiġi ddeterminati s-sens u l-portata tagħha, għandhom normalment jingħataw, fl-Unjoni kollha, interpretazzjoni awtonoma u uniformi li għandha tiġi mfittxija billi jittiehdu inkunsiderazzjoni mhux biss il-kliem tagħha, iżda wkoll il-kuntest tad-dispożizzjoni u l-għan imfittex mil-leġislazzjoni inkwistjoni²⁶.

²³ Ara l-punt 47 ta' dawn il-konklużjonijiet.

²⁴ Ara l-punt 83 ta' dawn il-konklużjonijiet.

²⁵ Bl-istess mod, it-tieni subparagrafu tal-Artikolu 4(2) tar-Regolament Nru 715/2007 jipprovdi li l-“miżuri tekniċi meħuda mill-manifattur jridu jkunu tali li jiġi żgurat li l-emissjonijiet mit-tailpipe jew evaporattivi huma effettivament limitati, skond dan ir-Regolament, *tul il-hajja normali tal-vettura li tintuża f'kundizzjonijiet normali*”. (Enfasi miżjuda minni)

²⁶ Sentenza tad-29 ta' April 2021, X (Mandat ta' arrest Ewropew – *Ne bis in idem*) (C-665/20 PPU, EU:C:2021:339, punt 69 u l-ġurisprudenza ċċitata).

91. F'dan ir-rigward, fl-osservazzjonijiet bil-miktub tagħhom fil-Kawżi C-128/20 u C-134/20, Auto Krainer u Volkswagen isostnu rispettivament li l-osservanza tal-valuri limitu għall-inkwinanti għandha tigi ddeterminata esklużivament fil-kuntest tan-NEDC²⁷, fis-sehħ fid-data tal-fatti fil-kawża prinċipali²⁸.

92. Jiena ma naqbilx ma' din il-pożizzjoni. Fil-fehma tiegħi, mill-kliem tal-punt 10 tal-Artikolu 3 tar-Regolament Nru 715/2007, mill-kuntest ta' din id-dispożizzjoni u mill-għan imfittex minn dan ir-regolament jirrizulta b'mod ċar li l-“użu normali” ma jirreferix għall-kundizzjonijiet previsti min-NEDC, iżda għall-kundizzjonijiet ta' sewqan reali²⁹.

93. Fil-fatt, l-ewwel, il-punt 10 tal-Artikolu 3 tar-Regolament Nru 715/2007, moqri flimkien mal-Artikolu 5(1) ta' dan ir-regolament, ma jirreferix biss għall-emissjonijiet ta' inkwinanti mkejla matul il-proċedura ta' approvazzjoni. Fl-istess sens, is-sentenza X irrilevat li l-“kundizzjonijiet għall-użu normali tal-vetturi jistgħu eċċezzjonalment [...] jikkorrispondu għall-kundizzjonijiet ta' sewqan applikati matul il-proċeduri ta' approvazzjoni” u li “fil-kundizzjonijiet ta' użu normali tal-vetturi, l-għan ta' tnaqqis tal-emissjonijiet ta' NOx normalment ma jintlaħaqx”³⁰. Għaldaqstant, din is-sentenza għamlet distinzjoni esplicita bejn il-kundizzjonijiet applikati waqt il-proċeduri ta' approvazzjoni u l-“kundizzjonijiet ta' użu normali” u użat dawn tal-aħħar bħala riferiment sabiex tevalwa l-emissjonijiet ta' inkwinanti.

94. It-tieni, ċertament, skont il-premessa 17 tar-Regolament Nru 715/2007, “[m]etodu standardizzat għall-kejl tal-konsum tal-karburant u ta' l-emissjonijiet tad-dijossidu tal-karbonju mill-vetturi huwa meħtieġ biex jiżgura li ebda ostakli tekniċi għall-kummerċ ma jinholqu bejn l-Istati Membri”. Madankollu, il-kundizzjonijiet applikati waqt il-proċeduri ta' approvazzjoni ma jistgħux, f'dak li jirrigwarda n-NEDC, ikunu ekwivalenti għall-kundizzjonijiet ta' sewqan reali³¹. F'dan is-sens, il-premessa 2 tar-Regolament 2016/427 tgħid li “[...] l-emissjonijiet iġġenerati minn sewqan reali fit-triq ta' vetturi Euro 5/6 jaqbzu sostanzjalment l-emissjonijiet imkejla fuq [in-NEDC] regolatorju, b'mod partikolari fir-rigward tal-emissjonijiet tal-NOx minn vetturi diesel”. Din is-sitwazzjoni wasslet għall-emenda tar-Regolament Nru 692/2008, permezz tar-Regolament 2016/427, sabiex jiġi introdott il-kunċett ta' “emissjonijiet f'sewqan reali (RDE)”³², iddefiniti bħala l-“emissjonijiet minn vettura f'kundizzjonijiet normali tal-użu”³³.

²⁷ In-NEDC isir fil-laboratorju u jikkonsisti fir-repetizzjoni ta' erba' ċikli urbani, segwiti minn ċiklu mhux urban. Ninnota li, skont il-punt 6.1.1 tal-Anness 4, intitolat “Test tat-tip I” tar-Regolament Nru 83 tal-Kummissjoni Ekonomika għall-Ewropa tan-Nazzjonijiet Uniti (NU/KEE) — Dispożizzjonijiet uniformi dwar l-approvazzjoni ta' vetturi fir-rigward ta' l-emissjoni ta' sustanzi li jniġġsu skond ir-rekwiżiti tal-fjuwil tal-magna (ĠU 2006, L 375, p. 234), “[w]aqt it-test, it-temperatura taċ-ċellula tat-test trid tkun bejn [...] (20 u 30 [grad Celsius])”.

²⁸ Kif jindikaw il-premessi 1 sa 3 tar-Regolament 2017/1151, in-NEDC ġie ssostitwit biċ-ċiklu ta' ttestjar WLTP (proċedura ta' ttestjar dinjija armonizzata għall-vetturi tal-passiġġieri u l-vetturi kummerċjali hfief).

²⁹ F'dan is-sens, il-Gvern Ġermaniż, fl-osservazzjonijiet bil-miktub tiegħu, jenfasizza li, fl-opinjoni attwalment unanima tal-awtoritajiet inkarigati mill-approvazzjoni tat-tip fl-Ewropa, “kundizzjonijiet normali ta' thaddim u ta' użu” għandhom jinftehemu bħala l-kundizzjonijiet reali kif normalment jeżistu fl-Ewropa.

³⁰ Ara s-sentenza X, punt 101.

³¹ Fuq id-differenzi bejn l-emissjonijiet ta' NOx imkejla fil-kuntest tal-proċess ta' approvazzjoni tat-tip u dawk irreġistrati fit-triq, ara r-Rapport Analitiku tal-Qorti Ewropea tal-Awdituri intitolat “Ir-rispons tal-UE għall-iskandlu “dieselgate”, Frar 2019, p. 15.

³² Ara l-premessa 4 tar-Regolament 2016/427. Il-proċedura tat-test tar-RDE hija s-suġġett tal-kawża magħquda Il-Ġermanja - Ville de Paris *et* vs Il-Kummissjoni u Il-Kummissjoni vs Ville de Paris *et* (C-177/19 P sa C-179/19 P). L-Avukat Ġenerali Bobek ta l-konkluzjonijiet tiegħu f'dawn il-kawżi fl-10 ta' Ġunju 2021 (EU:C:2021:476).

³³ Ara l-Artikolu 1(1) tar-Regolament Nru 2016/427.

95. It-tielet, l-interpretazzjoni li tgħid li hemm lok li jsir riferiment għall-kundizzjonijiet ta' sewqan reali u mhux għal dawk previsti min-NEDC hija kkorroborata mill-għan imfittex mir-Regolament Nru 715/2007, li huwa li jiggarantixxi livell għoli ta' protezzjoni tal-ambjent³⁴. Għalhekk huwa mehtieġ li tiġi żgurata limitazzjoni effettiva tal-emissjonijiet ta' NOx.

96. F'dan il-każ, kif gie stabbilit fil-punt 84 ta' dawn il-konklużjonijiet, is-software inkwistjoni huwa maħsub sabiex ir-riċirkolazzjoni tal-gass tal-egzost taħdem kompletament biss jekk it-temperatura esterna tkun bejn 15 u 33 grad Celsius u l-altitudni ta' ċirkulazzjoni tkun inqas minn 1 000 metru. Peress li l-emissjonijiet ta' NOx għandhom jitkejlu f'kundizzjonijiet ta' sewqan reali, jista' jitqies li din it-tieqa ta' temperaturi hija rappreżentattiva ta' tali kundizzjonijiet ta' sewqan fl-Ewropa?

97. Fl-opinjoni tiegħi, dan ma huwiex il-każ. Bla dubju, jeżistu differenzi kbar fil-klima bejn it-Tramuntana u n-Nofsinhar tal-Ewropa. Madankollu, temperatura minima ta' 15-il grad Celsius ma tikkorrispondix għall-kundizzjonijiet klimatiċi medji li jistgħu jeżistu fl-Ewropa. Bl-istess mod, it-topografija tal-Unjoni xejn ma hija uniformi.

98. F'dan is-sens, il-qorti tar-rinviju fil-Kawża C-128/20 tenfasizza li, fl-Awstrija u fil-Ġermanja (li huma Stati Membri li jinsabu ġeografikament fil-qalba tal-Unjoni), it-temperatura ambjentali spiss tkun inqas minn 15-il grad Celsius matul is-sena kollha u li, minhabba t-topografija ta' dawn l-Istati, il-vetturi bil-mutur jiċċirkulaw ħafna drabi f'altitudni ta' iktar minn 1 000 metru³⁵. Minn dan, din il-qorti tiddeduċi, fit-tielet domanda tagħha, li t-trattament tal-gas tal-egzost li jirriżulta mit-tieqa ta' temperaturi ma huwiex kompletament operattiv fl-Ewropa fil-parti l-kbira tas-sena, b'mod partikolari fl-Awstrija. Il-qorti tar-rinviju fil-Kawża C-134/20 tagħmel l-istess konstatazzjoni.

99. Fir-rigward tal-qorti tar-rinviju fil-Kawża C-145/20, hija tirrileva li, fi Vjenna (l-Awstrija), matul is-sena 2018, it-temperatura medja kienet inqas minn 15-il grad Celsius matul sitt xhur minn tnax. Barra minn hekk, l-istatistika uffiċjali tal-Belt ta' Vjenna, li tirreferi għaliha din il-qorti, tindika li t-temperatura medja f'din il-belt kienet ta' 11.6 gradi Celsius matul is-sena 2017 kif ukoll ta' 12.4 gradi Celsius matul is-snin 2018-2019³⁶.

100. Ninnota wkoll, skont data uffiċjali, li t-temperatura medja annwali fil-Ġermanja kienet ta' 9.6 gradi Celsius fis-sena 2017, 10.4 gradi Celsius fis-sena 2018 u 10.2 gradi Celsius fis-sena 2019³⁷. F'dak li jirrigwarda Stati oħrajn li jinsabu fil-parti ċentrali tal-Unjoni, it-temperatura medja annwali fi Franza kienet ta' 13.4 gradi Celsius fis-sena 2017, 13.9 gradi Celsius fis-sena 2018 u 13.7 gradi Celsius fis-sena 2019³⁸. Fil-każ tat-temperatura

³⁴ Ara s-sentenza X, punt 86.

³⁵ F'dan ir-rigward, nirrileva li l-altitudni medja tal-Awstrija hija ta' madwar 900 metru.

³⁶ <https://www.wien.gv.at/statistik/lebensraum/tabellen/temperatur-zr.html>

³⁷ Id-Deutscher Wetterdienst huwa s-servizz meteoroloġiku tar-Repubblika Federali tal-Ġermanja. Ara, rispettivament, https://www.dwd.de/DE/presse/pressemitteilungen/DE/2017/20171229_deutschlandwetter_jahr2017_news.html#:~:text=Mit%209%2C6%20Grad%20Celsius,Abweichung%20%2B0%2C7%20Grad;https://www.dwd.de/DE/presse/pressemitteilungen/DE/2018/20181228_deutschlandwetter_jahr2018_news.html#:~:text=Die%20Temperatur%20lag%20im%20Jahr,den%20w%C3%A4rmsten%20Regionen%20in%20Deutschland;https://www.dwd.de/DE/presse/pressemitteilungen/DE/2019/20191230_deutschlandwetter_jahr2019.pdf?__blob=publicationFile&v=3.

³⁸ Météo-France huwa s-servizz uffiċjali tal-meteoroloġija u tal-klima fi Franza. Ara, rispettivament, <http://www.meteofrance.fr/climat-passe-et-futur/bilans-climatiques/bilan-2017/bilan-climatique-de-l-annee-2017;http://www.meteofrance.fr/climat-passe-et-futur/bilans-climatiques/bilan-2018/bilan-climatique-de-l-annee-2018;http://www.meteofrance.fr/climat-passe-et-futur/bilans-climatiques/bilan-2019/bilan-climatique-de-l-annee-2019>.

medja annwali fil-Polonja, din kienet ta' 9 gradi Celsius fis-sena 2017, 9.8 gradi Celsius fis-sena 2018 u 10.2 gradi Celsius fis-sena 2019³⁹. Dawn it-temperaturi differenti huma ferm iktar baxxi mill-15-il grad Celsius adottati bhala l-valur baxx mit-tieqa ta' temperaturi.

101. Għandu jingħad ukoll li r-Regolament Nru 2017/1151, li jistabbilixxi regoli ddettaljati għall-applikazzjoni tar-Regolament Nru 715/2007, iddikjara, fil-punt 4.1 tal-Anness IIIA tiegħu, intitolat “Verifika tal-emissjonijiet f'sewqan reali”, li l-“prestazzjoni tal-RDE għandha tintwera billi l-vetturi jigu ttestjati fit-triq, imħaddma skont il-mudelli ta' sewqan normali tagħhom, il-kundizzjonijiet u l-pizijiet tat-tagħbija” u li t-“test tal-RDE għandu jkun rappreżentattiv għal vetturi mhaddma fuq ir-rotot ta' sewqan reali tagħhom bit-tagħbija li hija normali għalihom”. Il-punt 5.2 ta' dan l-anness jiddefinixxi l-kundizzjonijiet ambjentali għall-verifika tal-emissjonijiet f'kundizzjonijiet ta' sewqan reali fil-kuntest ta' dan it-test.

102. Anki jekk ir-Regolament 2017/1151 huwa sussegwenti u ma huwiex applikabbli *ratione temporis* għall-kawzi prinċipali, dan jikkostitwixxi riferiment għal dawn il-kawzi sa fejn huwa intiz sabiex jevalwa, b'mod iktar realistiku, il-kundizzjonijiet ta' sewqan reali. Issa, il-medda tat-temperaturi meħuda bhala riferiment tidher hafna iktar wiesgħa minn dik stabbilita mit-tieqa ta' temperaturi. B'mod partikolari, it-temperatura minima meħuda inkunsiderazzjoni għall-“kundizzjonijiet ta' temperatura moderati”, fil-punt 5.2.4 tal-Anness IIIA ta' dan ir-regolament, hija ta' 0 grad Celsius, hafna inqas mill-15-il grad Celsius tat-tieqa ta' temperaturi. Barra minn hekk, il-“kundizzjonijiet ta' altitudni estiżi”, imsemmija fil-punt 5.2.3 ta' dan l-anness, jikkorrispondu għal altitudni oghla minn 700 metru 'l fuq mil-livell tal-baħar u 1 300 metru jew inqas 'il fuq mil-livell tal-baħar⁴⁰.

103. Fid-dawl tal-kunsiderazzjonijiet preċedenti, jiena tal-opinjoni li l-valuri ta' temperatura u ta' altitudni adottati fil-kuntest tat-tieqa ta' temperaturi ma jirrappreżentawx “użu normali”, fis-sens tal-Artikolu 5(1) tar-Regolament Nru 715/2007, għall-vetturi bil-mutur fl-Unjoni. Fi kliem ieħor, is-software inkwistjoni jnaqqas l-effettività tas-sistema ta' kontroll tal-emissjonijiet f'“kundizzjonijiet li wiehed raġonevolment jistenna li jiltaqa' magħhom waqt it-tħaddim u l-użu normali ta' vettura”, bil-konsegwenza li jikkostitwixxi “apparat ta' manipulazzjoni”, fis-sens tal-punt 10 tal-Artikolu 3 ta' dan ir-regolament⁴¹.

104. F'dawn iċ-ċirkustanzi, nipproponi li tingħata risposta għall-ewwel u għat-tielet domanda fil-Kawża C-128/20, għall-ewwel domanda fil-Kawża C-134/20 kif ukoll għall-ewwel parti tat-tieni domanda fil-Kawża C-145/20, li l-punt 10 tal-Artikolu 3 tar-Regolament Nru 715/2007, moqri flimkien mal-Artikolu 5(1) ta' dan ir-regolament, għandu jiġi interpretat fis-sens li apparat li, f'kundizzjonijiet ta' sewqan reali ta' vettura bil-mutur, ma jiżgurax kompletament ir-riċirkolazzjoni tal-gass tal-egżost hlief meta t-temperatura ta' barra tkun bejn 15 u 33 grad Celsius u l-altitudni taċ-ċirkulazzjoni tkun inqas minn 1 000 metru, filwaqt li barra minn din il-firxa ta' temperaturi, b'marġni ta' 10 gradi Celsius, u f'altitudni ta' iktar minn 1 000

³⁹ L-IMGW huwa l-istitut tal-meteoroloġija u tal-ġestjoni tal-ilma fil-Polonja. Ara <https://www.imgw.pl/sites/default/files/2021-04/imgw-pib-klimat-polski-2020-opracowanie-final-pojedyncze-min.pdf> (p. 12).

⁴⁰ Skont il-punt 9.5 tal-Anness IIIA tar-Regolament 2017/1151, “[j]ekk matul intervall ta' hin partikolari l-kundizzjonijiet ambjentali jigu estiżi f'konformità mal-punt 5.2, l-emissjonijiet tal-inkwinanti matul dan l-intervall ta' hin partikolari, ikkalkulati skont l-Appendiċi 4, għandhom jigu diviżi b'valur ta' 1,6 qabel jigu evalwati għall-konformità mar-rekwiżiti ta' dan l-Anness”.

⁴¹ Fl-osservazzjonijiet bil-miktub tiegħu, il-Gvern Ġermaniż jenfasizza li apparat ta' manipulazzjoni maħsub b'tali mod li r-rata ta' riċirkolazzjoni tal-gass tal-egżost taħdem 100 % biss f'tieqa ta' temperaturi ta' bejn 15 u 33 grad Celsius huwa, fl-istat attwali tal-iżvilupp tekniku, illegali, minhabba li din it-tieqa hija ferm oghla mit-temperatura medja annwali fil-Ġermanja u li modifika tal-imsemmija tieqa li tippermetti li tiġi koperta firxa usa' ta' temperaturi, b'mod partikolari 'l isfel, hija teknikament possibbli. Dan il-gvern iżid jgħid li, għas-snin li għaddew, hija meħtieġa deċiżjoni tal-awtorità inkarigata mill-approvazzjoni tat-tip, każ b'każ, relatata ma' tip partikolari ta' vettura u li fiha għandhom jittiehdu inkunsiderazzjoni l-karatteristiċi tal-magna inkwistjoni.

metru, b'marġni ta' 250 metru, ir-rata ta' riċirkolazzjoni tal-gass tal-egżost tonqos b'mod lineari għal 0, b'tali mod li l-emissjonijiet ta' NO_x jiżdedu tant li jaqbz u l-valuri ta' limitu stabbiliti mill-imsemmi regolament, jikkostitwixxi "apparat ta' manipolazzjoni".

B. Fuq it-tieni domanda fil-Kawża C-128/20, it-tieni u t-tielet domanda fil-Kawża C-134/20, kif ukoll fuq it-tieni parti tat-tieni domanda fil-Kawża C-145/20

105. Permezz tat-tieni domanda fil-Kawża C-128/20, it-tieni u t-tielet domanda fil-Kawża C-134/20 kif ukoll it-tieni parti tat-tieni domanda fil-Kawża C-145/20, li għandhom jiġu eżaminati flimkien, il-qradi tar-rinviju jistaqsu, essenzjalment, jekk l-Artikolu 5(2)(a) tar-Regolament Nru 715/2007 għandux jiġi interpretat fis-sens li apparat ta' manipolazzjoni li ma jiżgurax kompletament ir-riċirkolazzjoni tal-gass tal-egżost hliet meta t-temperatura ta' barra tkun bejn 15 u 33 grad Celsius u l-altitudni ta' ċirkolazzjoni tkun inqas minn 1 000 metru jaqax taht l-eċċezzjoni għall-projbizzjoni ta' tali apparati prevista f'din id-dispożizzjoni dwar il-protezzjoni tal-magna kontra ħsara jew inċident u għall-funzjonament f'sigurtà shiha tal-vettura, jekk dan l-apparat iservi prinċipalment biex jipproteġi komponenti bħalma huma l-valv tal-EGR, l-iskambjatur tal-EGR u l-filtru tal-partikulati tad-diesel.

106. Skont l-Artikolu 5(2) tar-Regolament Nru 715/2007, l-użu ta' apparat ta' manipolazzjoni li jnaqqas l-effettività tas-sistemi ta' kontroll tal-emissjonijiet huwa pprojbit. Madankollu, din il-projbizzjoni tinkludi tliet eċċezzjonijiet⁴², fosthom dik li tinsab fil-punt (a) ta' din id-dispożizzjoni, jiġifieri meta l-"bżonn tat-tagħmir huwa ġustifikat għal raġunijiet ta' protezzjoni tal-magna mill-ħsara jew inċidenti u għat-thaddim fis-sigurtà tal-vettura"⁴³.

107. Fid-dawl ta' din il-formulazzjoni, u b'risposta għat-tieni domanda magħmula mill-qorti tar-rinviju fil-Kawża C-134/20, inqis li l-kwistjoni dwar jekk l-apparat ta' manipolazzjoni inkwistjoni fil-kawża prinċipali huwiex neċessarju sabiex jipproteġi l-magna kontra ħsara u għat-thaddim fis-sigurtà tal-vettura għandha effett fuq l-evalwazzjoni tal-legalità ta' dan l-apparat. Fil-fatt, fil-fehma tiegħi, anki apparat li jnaqqas l-effettività tas-sistemi ta' kontroll tal-emissjonijiet ta' inkwinanti jista' jiġi awtorizzat abbażi tal-Artikolu 5(2)(a) tar-Regolament Nru 715/2007 jekk il-kundizzjonijiet previsti f'din id-dispożizzjoni jkun ssodisfatti.

108. Fis-sentenza X, il-Qorti tal-Ġustizzja interpretat, għall-ewwel darba wkoll, din id-dispożizzjoni. F'dan ir-rigward, hija rrilevat li l-kunċetti ta' "ħsara" u ta' "inċident" ma humiex iddefiniti fl-Artikolu 5 tar-Regolament Nru 715/2007 u lanqas fl-artikoli l-oħrajn ta' dan ir-regolament u li, fl-assenza ta' kwalunkwe definizzjoni, id-determinazzjoni tat-tifsira u tal-portata ta' dawn il-kelmiet għandha tiġi stabbilita, skont ġurisprudenza stabbilita tal-Qorti tal-Ġustizzja, konformement mat-tifsira normali tagħhom fil-lingwaġġ kurrenti, filwaqt li jittiehed inkunsiderazzjoni l-kuntest li fih jintużaw u l-għanijiet imfittxija mil-legislazzjoni li minnha jiffurmaw parti⁴⁴. Il-Qorti tal-Ġustizzja qieset li, fis-sens abitwali tagħha fil-lingwaġġ kurrenti, il-kelma "inċident" tirreferi għal avveniment mhux previst u li jsehh f'daqqa li johloq

⁴² Iz-żewġ eċċezzjonijiet l-oħra previsti rispettivament fl-Artikolu 5(2)(b) u (ċ) tar-Regolament Nru 715/2007 ma humiex applikabbli fil-kawżi prinċipali.

⁴³ Bl-użu tal-konġunzjoni "u", nifhem din id-dispożizzjoni fis-sens li l-kundizzjonijiet previsti huma kumulattivi. Għalhekk, il-kriterju ta' "thaddim fis-sigurtà tal-vettura" ma huwiex indipendenti mill-eżistenza ta' "ħsara" jew "inċidenti" wiehed minn dawn tal-aħhar għandu, fi kwalunkwe każ, ikun preżenti.

⁴⁴ Sentenza X, punti 106 u 107.

hsara jew perikoli, bhal korrimenti u mewt⁴⁵, u li l-kelma “hsara” tirreferi, min-naħa tagħha, għal dannu li jirriżulta ġeneralment minn kawża vjolenti jew li sseħħ f’daqqa waħda⁴⁶. Konsegwentement, apparat ta’ manipulazzjoni li jnaqqas l-effettività tas-sistema ta’ kontroll tal-emissjonijiet huwa ġġustifikat peress li, skont l-imsemmi Artikolu 5(2)(a) huwa jippermetti li l-magna tiġi protetta minn danni li jseħħu f’daqqa waħda u li huma eċċezzjonali⁴⁷. Madankollu, il-fatt li magna tinstadd u tiqdiem ma jistax jitqies bħala “incident” jew “hsara”, fis-sens ta’ din id-dispożizzjoni, meta dawn l-avvenimenti huma, bħala prinċipju, prevedibbli u inerenti fil-funzjonament normali tal-vettura⁴⁸. Huma biss ir-riskji immedjati ta’ ħsarat li jikkawżaw perikolu konkret waqt is-sewqan tal-vettura li huma ta’ natura li jiġġustifikaw l-użu ta’ apparat ta’ manipulazzjoni⁴⁹. Minn dan il-Qorti tal-Ġustizzja kkonkludiet li l-Artikolu 5(2)(a) tar-Regolament Nru 715/2007 għandu jiġi interpretat fis-sens li apparat ta’ manipulazzjoni li jtejjeb sistematikament, waqt proċeduri ta’ approvazzjoni, ir-rendiment tas-sistema ta’ kontroll tal-emissjonijiet tal-vetturi sabiex jiġu osservati l-limiti ta’ emissjoni stabbiliti minn dan ir-regolament, u għalhekk li tinkiseb l-approvazzjoni ta’ dawn il-vetturi, ma jistax jaqa’ taht l-eċċezzjoni għall-projbizzjoni ta’ tali apparati prevista f’din id-dispożizzjoni, anki jekk dan l-apparat jikkontribwixxi sabiex jevita li magna teqdiem jew li jingabar ħmieġ fiha⁵⁰.

109. Fl-osservazzjonijiet bil-miktub tagħhom, Auto Krainer, Volkswagen, Porsche Inter Auto u l-Gvern Ġermaniż isostnu li huma ma jaqblux ma’ din l-interpretazzjoni adottata mill-Qorti tal-Ġustizzja, filwaqt li jressqu żewġ tipi ta’ argumenti⁵¹.

110. Minn naħa, fuq il-livell ġuridiku, dawn l-intervenjenti jsostnu, essenzjalment, li għandha ssir distinzjoni iktar ċara bejn il-kunċetti ta’ “incident” u ta’ “hsara”, fis-sens tal-Artikolu 5(2)(a) tar-Regolament Nru 715/2007. Għalkemm il-kelma “incident” għandha effettivament tinftehem bħala “avveniment mhux previst u li jseħħ f’daqqa”, min-naħa l-oħra, “hsara” ma sseħħx neċessarjament b’mod imprevist u f’daqqa sa fejn din tista’ sseħħ wara akkumulazzjoni ta’ effetti li, eventwalment, matul it-tul normali tal-ħajja tal-vettura u f’kundizzjonijiet normali ta’ użu, jistgħu jikkawżaw ħsara lill-magna, mingħajr ma jkun jistgħu jiġu eliminati minn xogħlijiet ta’ manutenzjoni mwettqa perijodikament u fl-ogħla livell.

111. Min-naħa l-oħra, mil-lat tekniku, nuqqas ta’ sigurtà jista’ jiġi mill-valv tal-EGR, li għandu l-ghan li jikkontrolla u jnaqqas l-emissjonijiet ta’ NOx iġġenerati mill-kombustjoni inkompleta tal-karburant⁵². F’każ ta’ temperaturi esterni għoljin wisq jew baxxi wisq, jiġifieri meta l-komponenti jintużaw barra mill-kuntest tal-kundizzjonijiet ta’ thaddim tagħhom, depożiti eċċessivi jew kondensazzjoni, magħrufa bħala “kisi” u “ħmieġ”, jistgħu jingemgħu waqt ir-riċirkolazzjoni tal-gass tal-egżost, li jista’ jwassal għal difetti fil-pożizzjonament tal-valv

⁴⁵ Sentenza X, punt 108. Fis-sentenza tad-19 ta’ Diċembru 2019, Niki Luftfahrt (C-532/18, EU:C:2019:1127, punt 35), il-Qorti tal-Ġustizzja kkunsidrat, fl-istess sens, li s-sens ordinarju mogħti lill-kunċett ta’ “incident” għandu jinftehem bħala “avveniment involontarju li johloq dannu mhux previst”. Ara wkoll is-sentenza tat-12 ta’ Mejju 2021, Altenrhein Luftfahrt (C-70/20, EU:C:2021:379, punt 33).

⁴⁶ Sentenza X, punt 108.

⁴⁷ Sentenza X, punt 109.

⁴⁸ Sentenza X, punt 110.

⁴⁹ Sentenza X, punt 114.

⁵⁰ Sentenza X, punt 115.

⁵¹ Is-sentenza X inghatat wara t-tmiem tal-proċedura bil-miktub f’dawn il-kawzi. Madankollu, il-konkluzjonijiet tal-Avukat Ġenerali Sharpston fil-kawża X, min-naħa tagħhom, setgħu jiġu kkummentati mill-intervenjenti. Dawn tal-aħħar ġew mistoqsija b’mod partikolari, fil-kuntest tal-mistoqsijiet għal twegiba bil-miktub magħmula mill-Qorti tal-Ġustizzja, dwar il-konsegwenzi li għandhom jinsiltu mis-sentenza X f’dawn il-kawzi.

⁵² Kif tirrileva l-qorti tar-rinviju fil-Kawża C-134/20, il-valv tal-EGR jerga’ jidderiegi l-gass tal-egżost wara li johroġ mill-magna lejn il-manifold tad-dhul, sabiex hemmhekk jissostitwixxi parti mill-arja friska, li jnaqqas it-temperatura u jtawwal il-proċess ta’ kombustjoni, li jwassal għal limitazzjoni tal-emissjonijiet ta’ NOx. Barra minn hekk, l-iskambjatur tal-EGR għandu bħala funzjoni li jkessah il-gassijiet mahruqa (ara wkoll il-punt 33 tas-sentenza X dwar il-funzjonament tal-valv tal-EGR).

tal-EGR, bhall-fatt li jinghalaq jew jibqa' miftuħ b'mod permanenti f'ċerta pożizzjoni⁵³. Din is-sitwazzjoni tista' tagħmel ħsara lill-magna jew lil xi whud mill-komponenti tagħha, mingħajr ma jkun prevedibbli li jiġi ddeterminat meta u kif ser isseħħ il-ħsara fil-valv tal-EGR, u lanqas kemm ser tkun serja, peress li dan ikun jiddependi mill-mod tas-sewqan u mill-kundizzjonijiet ambjentali u mingħajr ma jkun dejjem possibbli li manutenzjoni regolari u adegwata tista' tevita l-ħsara progressiva. Minn dan jirriżulta li s-sigurtà tat-thaddim tal-vettura kkonċernata tkun affettwata b'mod gravi u sinjifikattiv, pereżempju f'każ ta' telf f'daqqa tal-qawwa waqt manuvra ta' qbiż ta' vettura oħra. Tista' sseħħ ukoll kombustjoni tal-filtru tal-partikulati minħabba kwantità eċċessiva ta' gass tal-egżost mibgħut lura fil-kompartiment tal-kombustjoni, li jista' jikkawża l-ħruq tal-magna, jew tal-vettura.

112. Peress li dawn l-argumenti jirrigwardaw is-sigurtà ta' vettura bil-mutur, jidhirli li huwa importanti li jiġu eżaminati bir-reqqa u li jiġi vverifikat sa fejn dawn jistgħu jiġġustifikaw apparat ta' manipulazzjoni li jieħu l-forma tas-software inkwistjoni.

113. F'dan ir-rigward, l-ewwel, nirrileva li, sabiex tiddefinixxi l-kelma "ħsara" fis-sens tal-Artikolu 5(2)(a) tar-Regolament Nru 715/2007, il-Qorti tal-Ġustizzja rreferiet għall-konkluzjonijiet tal-Avukat Ġenerali Sharpston fil-kawża li tat lok għas-sentenza X⁵⁴. Skont l-Avukat Ġenerali, din il-kelma tindika dannu li ġeneralment jirriżulta minn kawża vjolenti jew li sseħħ f'daqqa, skont id-definizzjoni tad-dizzjunarju *Le Petit Robert*, u l-kelma "damage", użata fil-verżjoni bl-Ingliż ta' dan ir-regolament, ma tikkontradixxix din it-tifsira⁵⁵.

114. Min-naħa tiegħi, inżid li d-dizzjunarju tal-Académie française jiddefinixxi "dégât" (ħsara) kif ġej: "Dommage, détérioration, dévastation, qui résulte d'un accident ou d'une volonté de destruction (Dannu, deterjorament, devastazzjoni, li tirriżulta minn inċident jew minn qerda intenzjonata)"⁵⁶. Għaldaqstant, din id-definizzjoni tistabbilixxi rabta bejn "ħsara" u "inċident", filwaqt li huwa mifhum li ma hemmx distruzzjoni intenzjonata fil-kawża prinċipali. Min-naħa tiegħu, il-*Collins English Dictionary* jagħti din id-definizzjoni: "Damage is physical harm that is caused to an object"⁵⁷. Fir-rigward tad-definizzjoni tal-kelma "ħsara" fil-lingwa Ġermaniża (Beschädigung), din tista' tinftiehem bħala kull impatt fuq oġġett li jimmodifika l-kompożizzjoni materjali tiegħu jew jibdel, anki jekk ftit, l-użu li għalih huwa intiż u li mhux bilfors issir ħsara lis-sustanza⁵⁸.

115. Ċertament, dawn id-definizzjonijiet kollha tal-kelma "ħsara" ma jagħmlux riferiment għal avveniment f'daqqa. Madankollu, peress li huma ma jinvalidawx l-interpretazzjoni ta' din il-kelma mogħtija mill-Qorti tal-Ġustizzja fis-sentenza X, ma narax għalfejn għandi nindirizza din l-interpretazzjoni, mogħtija reċentement. Għaldaqstant, ser nikkunsidra "ħsara" fis-sens tal-Artikolu 5(2)(a) tar-Regolament Nru 715/2007, bħala dannu li jirriżulta ġeneralment minn kawża vjolenti jew f'daqqa. Fid-dawl ta' din il-kunsiderazzjoni, għandu jiġi vverifikat jekk il-bżonn tal-apparat ta' manipulazzjoni inkwistjoni fil-kawża prinċipali huwiex iġġustifikat f'termini ta' *protezzjoni tal-magna* kontra ħsara.

⁵³ Il-Gvern Ġermaniż jindika li, fir-rigward tal-magni diesel ta' generazzjoni Euro 6 l-iktar moderni, it-twieqi ta' temperatura għandhom rwol minuri minħabba l-użu ta' radjaturi tal-arja li tidhol fil-magna, madankollu s-sistema tal-EGR tibqa' neċessarja f'temperaturi esterni estremi, pereżempju meta t-temperatura tkun - 10 gradi Celsius.

⁵⁴ Konkluzjonijiet fil-kawża CLCV *et* (Mekkaniżmu ta' manipulazzjoni fuq magna diesel) (C-693/18, EU:C:2020:323).

⁵⁵ Punt 135 ta' dawn il-konkluzjonijiet.

⁵⁶ <https://www.dictionnaire-academie.fr/article/A9D0864>.

⁵⁷ <https://www.collinsdictionary.com/dictionary/english/damage>.

⁵⁸ "Eine Beschädigung ist jede Einwirkung auf eine Sache, die ihre stoffliche Zusammensetzung verändert oder ihre bestimmungsgemäße Brauchbarkeit nicht nur geringfügig beeinträchtigt. Eine Substanzverletzung ist nicht erforderlich". Ara <https://www.rechtswoerterbuch.de/recht/b/beschaedigung/>.

116. Il-qorti tar-rinviju fil-Kawża C-134/20 issostni li l-valv tal-EGR jagħmel parti integrali mill-magna. Madankollu, skont il-Kummissjoni, il-magna u s-“sistema ta’ trattament ta’ wara tal-egżost” jiffurmaw partijiet distinti ta’ vettura. Għaldaqstant, il-funzjonament difettuz tal-valv tal-EGR ma jaffettwax il-protezzjoni tal-magna.

117. F’dan ir-rigward, nenfasizza li l-Qorti tal-Ġustizzja għandha tinterpreta d-dispożizzjonijiet tad-dritt tal-Unjoni kif japplikaw għall-kawżi prinċipali. Madankollu, anki jekk din il-konklużjoni hija kkontestata minn Auto Krainer, Volkswagen u Porsche Inter Auto bi twegiba għall-mistoqsijiet bil-miktub tal-Qorti tal-Ġustizzja, mil-legiżlazzjoni tal-Unjoni rilevanti, kif ifformulata, jirriżulta li s-sistema tal-EGR ma tagħmilx parti mill-magna. Għalhekk, il-punt 18 tal-Artikolu 2 tar-Regolament Nru 692/2008 jistabbilixxi li “sistema għall-kontroll ta’ l-emissjonijiet” tfisser, “fil-kuntest tas-sistema OBD [sistema dijanjostika abbord], il-kontrollur elettroniku tal-ġestjoni *tal-magna u kwalunkwe komponent relatat ma’ l-emissjonijiet fis-sistema ta’ l-egżost* jew fis-sistema evaporattiva li jipprovdi input għal jew jirċievi output minn dan il-kontrollur”⁵⁹.

118. Bl-istess mod, l-Anness I tar-Regolament Nru 692/2008, intitolat “Id-dispożizzjonijiet amministrattivi għall-approvazzjoni tat-tip -KE”, jinkludi punt 3.3.1 li jipprovdi li l-“approvazzjoni tat-tip għandha tkun estiża għal tipi differenti ta’ vetturi, sakemm il-parametri tal-vettura, *tal-magna jew tas-sistema għall-kontroll tat-tniġġis* li ġew speċifikati aktar ‘l isfel ikunu identiċi jew jibqgħu fi hdan it-tolleranzi preskritti”⁶⁰. Dan l-anness jagħmel distinzjoni esplicita bejn il-“*magna*” (punt 3.3.1.2) u l-“*parametri tas-sistema għall-kontroll tat-tniġġis*” (punt 3.3.1.3). Dan l-aħħar punt jinkludi subparagrafu (ċ), li jsemmi “*Ir-riċirkolazzjoni tal-gassijiet ta’ l-egżost (EGR)*”⁶¹.

119. Minn dawn id-dispożizzjonijiet jirriżulta li, skont il-legiżlazzjoni rilevanti, il-legiżlatur tal-Unjoni għamel distinzjoni ċara bejn, minn naħa, il-magna, u, min-naħa l-oħra, is-sistema ta’ kontroll tat-tniġġis, li tinkludi s-sistema tal-EGR. Barra minn hekk, skont l-Artikolu 10(1) tar-Regolament Nru 692/2008, għall-htigijiet ta’ dan ir-regolament, il-filtri tal-partikolati għandhom jitqiesu bħala apparat għall-kontroll tat-tniġġis.

120. Barra minn hekk, kif fakkret il-Qorti tal-Ġustizzja fis-sentenza X, peress li l-Artikolu 5(2)(a) tar-Regolament Nru 715/2007 jikkostitwixxi eċċezzjoni għall-projbizzjoni tal-użu ta’ apparati ta’ manipulazzjoni li jnaqqsu l-effettività tas-sistemi ta’ kontroll tal-emissjonijiet, dan għandu jiġi interpretat b’mod strett⁶².

121. F’dawn iċ-ċirkustanzi, fid-dawl tad-dispożizzjonijiet tad-dritt tal-Unjoni applikabbli, jiena tal-opinjoni li apparat ta’ manipulazzjoni li jservi prinċipalment sabiex jipproteġi partijiet bħall-valv tal-EGR, l-iskambjatur tal-EGR u l-filtru tal-partikulati tad-diesel ma jaqax taħt l-eċċezzjoni għall-projbizzjoni ta’ tali apparati prevista fl-Artikolu 5(2)(a) tar-Regolament Nru 715/2007.

⁵⁹ Enfasi miżjuda minni. L-istess definizzjoni hija riprodotta fil-punt 18 tal-Artikolu 2 tar-Regolament 2017/1151.

⁶⁰ Enfasi miżjuda minni.

⁶¹ L-istess elementi jissemew fil-punt 3.3 tal-Anness I tar-Regolament Nru 2017/1151. Barra minn hekk, l-Anness XI tar-Regolament Nru 692/2008, intitolat “Id-dijanostika abbord (OBD) għal vetturi bil-mutur”, jirriproduci, fl-Appendiċi 2 tiegħu, id-distinzjoni bejn il-magna u s-sistema ta’ kontroll tal-emissjonijiet. Din id-distinzjoni hija stabbilita wkoll fl-Appendiċi 2 tal-Anness XI tar-Regolament 2017/1151.

⁶² Sentenza X, punt 112.

122. Minn dan jirriżulta li, b'risposta għat-tielet domanda magħmula mill-qorti tar-rinviju fil-Kawża C-134/20, inqis li l-kwistjoni dwar jekk il-parti li għandha tiġi protetta kontra ħsara hijiex il-valv tal-EGR ma għandhiex effett fuq il-legalità tal-apparat ta' manipulazzjoni inkwistjoni fid-dawl tal-Artikolu 5(2)(a) tar-Regolament Nru 715/2007.

123. Madankollu, kif ġie rrilevat fil-punt 111 ta' dawn il-konklużjonijiet, diversi intervenjenti sostnew li n-nuqqas ta' funzjonament tal-valv tal-EGR jista' jikkawża ħsara lill-magna jew lil ċerti komponenti tagħha.

124. Fir-rigward tas-sitwazzjoni li fiha l-magna tal-vettura kkonċernata tiġma' l-ħmieġ minhabba n-nuqqas ta' funzjonament tal-valv tal-EGR, kif diġà ġie rrilevat, mis-sentenza X jirriżulta li l-fatt li jingema' l-ħmieġ fil-magna u l-fatt li l-magna tiqdiem ma jistgħux jitqiesu bħala "incident" jew "ħsara" fis-sens tal-Artikolu 5(2)(a) tar-Regolament Nru 715/2007, peress li dawn l-avvenimenti huma, fil-prinċipju, prevedibbli u inerenti għat-thaddim normali tal-vettura⁶³. Fi kliem ieħor, dan huwa deterjorament minhabba l-użu abitwali ta' din il-vettura. Għaldaqstant, l-imsemmija avvenimenti ma jistgħux jaqgħu taħt l-eċċezzjoni prevista f'din id-dispożizzjoni.

125. Dejjem skont is-sentenza X huma biss ir-riskji immedjati ta' ħsarat li jiġġeneraw perikolu konkret matul is-sewqan tal-vettura li huma ta' natura li jiġġustifikaw l-użu ta' apparat ta' manipulazzjoni bħal tieqa ta' temperaturi⁶⁴. Fil-fehma tiegħi, din is-sitwazzjoni tista' tinqala' meta l-funzjonament hażin tal-valv tal-EGR ikollu konsegwenzi f'daqqa fuq il-funzjonament tal-magna nnifisha, mingħajr ma manutenzjoni regolari u adegwata tal-vettura tista' tipprevjeni dawn il-konsegwenzi⁶⁵.

126. Huwa biss f'dan il-każ li l-apparat ta' manipulazzjoni inkwistjoni jista' jiġi awtorizzat abbażi tal-Artikolu 5(2)(a) tar-Regolament Nru 715/2007. Peress li dan huwa eżami li huwa ta' natura fattwali, huma l-qrati tar-rinviju, li huma l-uniċi li għandhom ġurisdizzjoni sabiex jikkonstataw u jevalwaw il-fatti tal-kawżi prinċipali⁶⁶, li għandhom jivverifikaw jekk in-nuqqas ta' funzjonament tal-valv tal-EGR li jista' jseħh jistax johloq riskji f'daqqa u immedjati ta' ħsarat fuq il-magna nnifisha⁶⁷, li johlqu perikolu konkret matul is-sewqan tal-vettura, anki fil-preżenza ta' manutenzjoni regolari u adegwata ta' din il-vettura⁶⁸.

127. F'dan ir-rigward, nirrileva li, fil-Kawża C-134/20, il-qorti tar-rinviju ssostni li ma huwiex possibbli li jiġi ddeterminat jekk l-apparat ta' manipulazzjoni huwiex meħtieġ għall-protezzjoni tal-magna tal-vettura kontra ħsara. Fl-ipoteżi fejn din id-determinazzjoni hija effettivament impossibbli, għandu jinfakkar li l-Artikolu 5(2)(a) tar-Regolament Nru 715/2007 għandu jiġi interpretat b'mod strett.

⁶³ Sentenza X, punt 110.

⁶⁴ Sentenza X, punt 114.

⁶⁵ Fil-każ fejn manutenzjoni regolari u adegwata tal-vettura tippermetti li jiġi evitat il-funzjonament hażin tal-valv tal-EGR, ir-riskji immedjati ta' ħsarat li jiġġeneraw perikolu konkret waqt is-sewqan tal-vettura *huma perfettament evitabbli*. Għalhekk, fil-fehma tiegħi, ma hemm l-ebda problema bil-funzjonament tal-magna u s-sigurtà tal-vettura.

⁶⁶ Ara l-ġurisprudenza ċċitata fil-punt 86 ta' dawn il-konklużjonijiet.

⁶⁷ Il-Kummissjoni ssostni li, meta jiġi invokat sabiex jiġġustifika strateġija awżiljari ta' limitazzjoni tal-emissjonijiet, ir-riskju ta' dannu *f'daqqa u irreparabbli tal-magna* għandu jiġi debitament muri u ddokumentat (ara l-Komunikazzjoni tal-Kummissjoni tas-26 ta' Jannar 2017 intitolata "Linji gwida għall-evalwazzjoni tal-istrateġiji awżiljarji ta' limitazzjoni tal-emissjonijiet u tal-preżenza ta' apparat ta' manipulazzjoni fir-rigward tal-applikazzjoni tar-Regolament (KE) Nru 715/2007 dwar l-approvazzjoni tat-tip ta' vetturi bil-mutur fir-rigward tal-emissjonijiet ta' vetturi ħfief għall-passiġġieri u ta' vetturi kummerċjali (Euro 5 u Euro 6)" C (2017) 352 final, punt 2.2, p. 8).

⁶⁸ Fl-affermattiv, jiena tal-fehma li l-kundizzjoni li l-bżonn tal-apparat għandu jkun iġġustifikat għall-funzjonament fis-sigurtà tal-vettura, prevista fl-Artikolu 5(2)(a) tar-Regolament Nru 715/2007, tkun għalhekk issodisfatta wkoll.

128. Inżid li, fl-osservazzjonijiet bil-miktub tagħhom, Auto Krainer, Volkswagen, Porsche Inter Auto u l-Gvern Ġermaniż isostnu li r-Regolament Nru 715/2007 huwa mfassal b'mod newtrali fuq il-livell teknoloġiku u li ma jeżiġix l-użu tal-aħjar teknika possibbli. F'dan ir-rigward, ma huwiex ikkontestat li l-użu ta' sistema tal-EGR li tiffunzjona skont tieqa ta' temperaturi, b'mod differenti skont id-data ta' approvazzjoni, jikkorrispondi għall-istat tat-teknika.

129. Fil-fehma tiegħi, tali affermazzjonijiet ma humiex ta' natura li jawtorizzaw apparat ta' manipulazzjoni abbażi tal-Artikolu 5(2)(a) tar-Regolament Nru 715/2007. Fil-fatt, minn naħa, dan ir-regolament imkien ma jsemmi li għandha tintuża teknoloġija partikolari għall-approvazzjoni tat-tip KE. Huwa stabbilit biss għan f'termini ta' emissjonijiet ta' inkwinanti. Min-naħa l-oħra, kif jingħad fil-premessa 7 tal-imsemmi regolament, “[f]l-iffissar ta' l-istandards għall-emissjonijiet huwa importanti li jitqiesu l-implikazzjonijiet għas-swieq u l-kompetittività tal-manifatturi, in-nefġiet diretti u indiretti imposti fuq in-negozju u l-benefiċċji li jinholqu f'termini ta' thegħġig ta' l-innovazzjoni, titjib fil-kwalità ta' l-arja, tnaqqis fin-nefġiet għas-saħħa, u zieda fil-medja ta' l-ghomor, kif ukoll l-implikazzjonijiet ta' l-impatt globali fuq l-emissjonijiet CO₂”. Għalhekk, meta l-leġislatur tal-Unjoni ddetermina l-valuri ta' limitu ta' emissjoni ta' inkwinanti, huwa kien diġà kkunsidra l-interessi tal-manifatturi tal-vetturi. Għaldaqstant, huma dawn tal-aħħar li għandhom jadattaw ruħhom u japplikaw apparati tekniċi xierqa sabiex josservaw dawn il-valuri ta' limitu⁶⁹, mingħajr ma t-teknika użata tkun neċessarjament l-aħjar waħda possibbli jew tkun imposta.

130. Barra minn hekk, kif irrilevat il-Qorti tal-Ġustizzja fis-sentenza X, l-għan imfittex mir-Regolament Nru 715/2007, li jikkonsisti f'li jiġi ggarantit livell għoli ta' protezzjoni tal-ambjent u t-titjib tal-kwalità tal-arja fi hdan l-Unjoni, jimplika t-tnaqqis effettiv tal-emissjonijiet ta' NO_x matul il-ħajja normali kollha tal-vetturi⁷⁰. Madankollu, l-awtorizzazzjoni ta' apparat ta' manipulazzjoni skont l-Artikolu 5(2)(a) ta' dan ir-regolament għas-sempliċi raġuni li, pereżempju, l-ispejjeż tar-riċerka huma kbar, l-apparat tekniċi jiswa ħafna flus jew li l-vettura tkun teħtieġ manutenzjoni iktar frekwenti u iktar għalja għall-utent, tneħhi s-sustanza tal-imsemmi regolament⁷¹.

131. Fid-dawl tal-kunsiderazzjonijiet preċedenti, nissuggerixxi li l-Qorti tal-Ġustizzja tirrispondi għat-tieni domanda fil-Kawża C-128/20, għat-tieni u għat-tielet domanda fil-Kawża C-134/20 kif ukoll għat-tieni parti tat-tieni domanda fil-Kawża C-145/20 li l-Artikolu 5(2)(a) tar-Regolament Nru 715/2007 għandu jiġi interpretat fis-sens li apparat ta' manipulazzjoni li ma jiżgurax kompletament ir-riċirkolazzjoni tal-gass tal-egżost hliet meta t-temperatura ta' barra tkun bejn 15 u 33 grad Celsius u l-altitudni taċ-ċirkulazzjoni tkun inqas minn 1 000 metru ma jaqax taħt l-eċċezzjoni għall-projbizzjoni ta' tali apparati prevista f'din id-dispożizzjoni, dwar il-protezzjoni tal-magna kontra ħsara jew inċident u għall-funzjonament fis-sigurtà tal-vettura, jekk dan l-apparat iservi prinċipalment biex jipproteġi komponenti bħalma huma l-valv tal-EGR, l-iskambjatur tal-EGR u l-filtru tal-partikulati tad-diesel.

⁶⁹ F'pagna 44 tar-rapport tiegħu tat-2 ta' Marzu 2017 dwar l-inkiesta dwar il-kejl tal-emissjonijiet fis-settur awtomobilistiku, il-Parlament Ewropew irrileva li s-“sewqan f'temperaturi ambjentali baxxi hafna (jew f'altitudni għolja hafna fejn il-pressjoni tal-arja tkun baxxa), jista' jkun ta' sfida għal sistemi EGR, minhabba l-holqien possibbli ta' nugrufun, idrokarburi u kondensati li jistgħu jimblukaw il-valvola [tal-EGR] jew l-intercooler tal-EGR, u jikkawżaw, pereżempju, zieda fl-emissjonijiet ta' sustanzi li jniġġsu, zieda fil-PM jew fl-idrokarburi [...]”. Madankollu, il-manifatturi jidhru li jitfu s-sistemi EGR ingustifikabbilment malajr u qrib wisq it-temperatura użata fiċ-ċiklu tat-test [...]”.

⁷⁰ Sentenza X, punt 113.

⁷¹ F'dan is-sens, il-Qorti tal-Ġustizzja tagħmel riferiment fil-ġurisprudenza tagħha għall-prinċipju ġenerali li l-protezzjoni tas-saħħa pubblika għandha inkontestabbilment tingħata importanza predominanti meta mqabbla mal-kunsiderazzjonijiet ekonomiċi (sentenza tad-19 ta' April 2012, *Artegodan vs Il-Kummissjoni*, C-221/10 P, EU:C:2012:216, punt 99 u l-ġurisprudenza ċċitata).

C. Fuq ir-raba' domanda fil-Kawża C-134/20

132. Permezz tar-raba' domanda fil-Kawża C-134/20, il-qorti tar-rinviju tistaqsi, essenzjalment, jekk l-Artikolu 5(1) u (2) tar-Regolament Nru 715/2007 għandux jiġi interpretat fis-sens li l-legalità ta' apparat ta' manipulazzjoni tiddependi minn jekk dan l-apparat kienx diġà ġie installat fil-vettura fil-mument tal-manifattura ta' din tal-aħħar jew jekk kienx ġie installat biss sussegwentement waqt xi tiswija, fis-sens tal-Artikolu 3(2) tad-Direttiva 1999/44.

133. Skont l-Artikolu 3(2) tad-Direttiva 1999/44, fil-każ ta' nuqqas ta' konformità tal-oġġett meta jiġi kkunsinnat, il-konsumatur għandu d-dritt jew li l-oġġett jingieb f'konformità, mingħajr hla, permezz ta' tiswija jew tibdil, skont il-paragrafu 3 ta' dan l-artikolu, jew għal tnaqqis xieraq fil-prezz jew għat-thassir tal-kuntratt għal dan l-oġġett, skont il-paragrafi 5 u 6 tal-imsemmi artikolu.

134. F'dan il-każ, mid-deċiżjoni tar-rinviju fil-Kawża C-134/20 jirriżulta li l-installazzjoni tal-apparat ta' manipulazzjoni, fil-forma tas-software inkwistjoni, kellha l-għan li tirrimedja l-illegalità tas-sistema ta' kommutazzjoni u li tikkonforma mad-dispożizzjonijiet tar-Regolament Nru 715/2007 permezz ta' tiswija. Din id-domanda hija bbażata fuq il-premessa li dan is-software ppermetta lill-manifattur tal-vetturi kkonċernat jilhaq dan l-għan. Hija l-qorti tar-rinviju lil għandha tivverifika, fid-dawl tar-risposti mogħtija għad-domandi eżaminati iktar 'il fuq, jekk dan huwiex il-każ⁷². F'każ ta' risposta negattiva, l-apparat ta' manipulazzjoni jkun, fi kwalunwke każ, illegali fuq il-bażi tal-Artikolu 5(1) u (2) ta' dan ir-regolament.

135. Jekk nassumu li l-apparat ta' manipulazzjoni inkwistjoni jitqies mill-qorti tar-rinviju bħala li josserva d-dispożizzjonijiet tar-Regolament Nru 715/2007, jiena tal-opinjoni li l-legalità ta' tali apparat ma tiddependix mill-kwistjoni ta' jekk kienx installat fil-vettura kkonċernata minn meta ġiet immanifatturata.

136. Fil-fatt, qabelxejn, il-kliem tal-punt 10 tal-Artikolu 3 tar-Regolament Nru 715/2007, moqri flimkien mal-Artikolu 5(1) u (2) ta' dan ir-regolament, ma jagħmilx distinzjoni skont jekk l-apparat ta' manipulazzjoni kienx installat fil-vettura mill-bidu jew jekk kienx ġie installat sussegwentement, peress li l-mument tal-installazzjoni ta' tali apparat ma huwiex imsemmi minn dawn id-dispożizzjonijiet.

137. Sussegwentement, fil-kuntest tar-Regolament Nru 715/2007, l-Artikolu 4(1) tiegħu jistabbilixxi li l-manifatturi għandhom juru li *l-apparat għdid kollu, użat biex jibdel apparat għall-kontroll tat-tniġġis*, li jeħtieġ approvazzjoni tat-tip u li jinbiegħ jew li jitqieghed fis-servizz fl-Unjoni jkun ingħata l-approvazzjoni tat-tip skont dan ir-regolament u l-miżuri ta' implimentazzjoni tiegħu u li dawn l-obbligi jinkludu l-osservanza tal-limiti ta' emissjoni stabbiliti fl-Anness I u l-miżuri ta' implimentazzjoni msemmija fl-Artikolu 5 tal-imsemmi regolament. Barra minn hekk, skont l-Artikolu 10(1) tar-Regolament Nru 692/2008, “[i]l-manifattur għandu jiżgura li t-tagħmir sostitut għall-kontroll tat-tniġġis maħsub biex jitwāħhal fuq vetturi approvati għat-tip KE koperti mill-ambitu tar-Regolament [Nru 715/2007] jkunu approvati għat-tip KE, bħala unitajiet tekniċi separati fit-tifsira ta' l-Artikolu 10(2) tad-Direttiva [2007/46], skond l-Artikolu 12, l-Artikolu 13 u l-Anness XII ta' dan ir-Regolament”. Għaldaqstant, minn dawn id-dispożizzjonijiet jirriżulta li l-apparati kollha għall-kontroll tat-tniġġis, kemm jekk ikunu installati mill-bidu kemm jekk ikunu ġew installati wara, għandhom josservaw l-obbligi previsti mir-Regolament Nru 715/2007.

⁷² Ara b'mod partikolari l-punt 126 ta' dawn il-konkluzjonijiet.

138. Fl-aħħar nett, kif diġà gie stabbilit, ir-Regolament Nru 715/2007 għandu l-għan li jiggarrantixxi livell għoli ta' protezzjoni tal-ambjent. Issa, l-ipoteżi li għandu jsir riferiment biss għad-data tal-produzzjoni tal-vettura tfsisser li l-produtturi tal-vetturi ma jkunux obbligati, wara d-dhul fis-servizz ta' vettura, li jinstallaw apparat ta' manipolazzjoni li josserva d-dispożizzjonijiet ta' dan ir-regolament. Tali ipoteżi tmur kontra l-għan tal-imsemmi regolament. Fil-fatt, ikun biżżejjed li sabiex jevitaw l-obbligi stabbiliti mill-istess regolament, il-manifatturi jissostitwixxu l-apparat għall-kontroll tat-tniġġis oriġinali, skont ir-Regolament Nru 715/2007, b'apparat ta' manipolazzjoni inqas effikaċi u li ma jiżgurax l-osservanza tal-valuri ta' limitu previsti għan-NOx.

139. Konsegwentement, jiena tal-fehma li r-risposta għar-raba' domanda fil-Kawża C-134/20 għandha tkun li l-Artikolu 5(1) u (2) tar-Regolament Nru 715/2007 għandu jiġi interpretat fis-sens li l-legalità ta' apparat ta' manipolazzjoni ma tiddependix minn jekk dan l-apparat kienx diġà gie installat fil-vettura fil-mument tal-manifattura ta' din tal-aħħar jew jekk kienx gie installat biss sussegwentement waqt xi tiswija, fis-sens tal-Artikolu 3(2) tad-Direttiva 1999/44.

D. Fuq l-ewwel domanda fil-Kawża C-145/20

140. Permezz tal-ewwel domanda fil-Kawża C-145/20, il-qorti tar-rinviju tistaqsi, essenzjalment, jekk l-Artikolu 2(2)(d) tad-Direttiva 1999/44 għandux jiġi interpretat fis-sens li vettura bil-mutur li taqa' fil-kamp ta' applikazzjoni tar-Regolament Nru 715/2007 jkollha l-kwalità li hija normali għal prodott tal-istess tip u li tista' tkun raġonevolment mistennija mill-konsumatur meta l-vettura tkun mghammra b'apparat ta' manipolazzjoni illegali fis-sens tal-punt 10 tal-Artikolu 3 ta' dan ir-regolament, moqri flimkien mal-Artikolu 5(2) tal-imsemmi regolament, u din il-vettura jkollha approvazzjoni tat-tip KE valida.

141. B'mod preliminari, nenfasizza li din id-domanda hija bbażata fuq il-premessa li l-vettura kkonċernata għandha apparat ta' manipolazzjoni illegali, fis-sens tal-punt 10 tal-Artikolu 3 tar-Regolament Nru 715/2007, moqri flimkien mal-Artikolu 5(2) ta' dan ir-regolament. Kif indikajt⁷³, hija l-qorti tar-rinviju li għandha tivverifika jekk dan huwiex il-każ.

142. F'każ ta' risposta fl-affermattiv, għandu jtfakkar li l-għan tad-Direttiva 1999/44 huwa, kif tindika l-premessa 1 tagħha, li jiġi ggarantit livell għoli ta' protezzjoni tal-konsumatur. B'mod partikolari, l-Artikolu 2(1) ta' din id-direttiva jobbliga lill-bejgiegħ li jwassal għand il-konsumatur oġġetti li huma f'konformità mal-kuntratt ta' bejgħ⁷⁴. Il-premessa 8 tal-imsemmija direttiva tispeċifika li, sabiex tiġi ffaċilitata l-applikazzjoni tal-prinċipju ta' konformità mal-kuntratt, ikun utli li tiġi introdotta preżunzjoni konfutabbli ta' konformità mal-kuntratt li tkopri s-sitwazzjonijiet l-iktar komuni u li, fl-assenza ta' klawżoli kuntrattwali speċifiċi kif ukoll fil-każ ta' applikazzjoni tal-klawżola ta' protezzjoni minima, l-elementi msemmija fil-preżunzjoni jistgħu jintużaw sabiex jiġi ddeterminat in-nuqqas ta' konformità tal-oġġett mal-kuntratt.

143. Fir-rigward b'mod partikolari tal-vetturi bil-mutur, nirrileva li, skont il-premessa 3 tad-Direttiva 2007/46, l-atti regolatorji li jiddefinixxu r-rekwiżiti tekniċi "għandhom primarjament ifittxu li jiżguraw livell għoli ta' sikurezza stradali, protezzjoni tas-saħħa, protezzjoni ambjentali, effiċjenza fl-enerġija u protezzjoni kontra l-użu mhux awtorizzat"⁷⁵. F'dan is-sens, l-Artikolu 3(5) ta' din id-direttiva jiddefinixxi l-"approvazzjoni tat-tip tal-KE" bħala

⁷³ Ara l-punt 126 ta' dawn il-konkluzjonijiet.

⁷⁴ Sentenza tat-3 ta' Ottubru 2013, Duarte Hueros (C-32/12, EU:C:2013:637, punti 25 u 26).

⁷⁵ Ara, fuq il-prinċipji tad-dritt sekondarju tal-Unjoni fil-qasam ta' reġistrazzjoni ta' vetturi, il-konkluzjonijiet tal-Avukat Ġenerali Wahl fil-kawża RDW *et* (C-326/17, EU:C:2018:760, punti 29 sa 38).

l-“proċedura li biha Stat Membru jiċċertifika li tip ta’ vettura, sistema, komponent jew unità teknika separata tissodisfa d-dispożizzjonijiet amministrattivi u l-htigijiet tekniċi rilevanti ta’ din id-Direttiva u ta’ l-atti regolatorji elenkati fl-Anness IV jew XI”. L-imsemmi Anness IV, intitolat “Rekwiziti għall-iskop tal-approvazzjoni tat-tip KE tal-vetturi”, isemmi, fil-Parti I tiegħu, intitolata “Atti regolatorji għall-approvazzjoni tat-tip tal-KE ta’ vetturi prodotti f’serje mhux limitati”, ir-Regolament Nru 715/2007 f’dak li jikkonċerna l-“[e]missjonijiet (Euro 5 u 6) vetturi mhux ta’ strapazz/aċċess għal informazzjoni”. Barra minn hekk, l-ewwel subparagrafu tal-Artikolu 4(3) tal-imsemmija direttiva jipprovdi li l-Istati Membri għandhom jirreġistraw jew jawtorizzaw il-bejgħ jew id-dhul fis-servizz biss ta’ dawk il-vetturi li jissodisfaw ir-rekwiziti tal-istess direttiva.

144. Minn dawn id-dispożizzjonijiet jirriżulta li, fil-kuntest ta’ approvazzjoni tat-tip KE, il-vetturi kkonċernati għandhom josservaw ir-rekwiziti msemmija fl-Anness IV tad-Direttiva 2007/46, b’mod partikolari dawk dwar l-apparati ta’ manipulazzjoni. Jekk dan ma jkunx il-każ, dawn il-vetturi ma jkollhomx ċertifikat ta’ konformità eżatt, kif imsemmi fl-Artikolu 18(1) ta’ din id-direttiva u ddefinit fil-punt 36 tal-Artikolu 3 tal-imsemmija direttiva bħala d-“dokument stabbilit fl-Anness IX ^[76], maħruġ mill-manifattur u li jiċċertifika li vettura li tappartjeni għas-serje tat-tip approvat skond din id-Direttiva tikkonforma ma’ l-atti regolatorji kollha fil-mument tal-produzzjoni tagħha”. Dan id-dokument huwa obbligatorju għar-reġistrazzjoni jew għall-bejgħ, skont l-Artikolu 26(1) tal-istess direttiva.

145. Fl-osservazzjonijiet bil-miktub tagħha, Porsche Inter Auto ssostni li l-konsumatur jistenna biss vettura li huwa jkun jista’ jsuq u li jkun jista’ jagħmel dan f’sigurtà sħiħa, mingħajr ma jkun interessat fil-konformità assoluta ta’ din il-vettura mar-rekwiziti regolatorji kollha. Madankollu, għandu jiġi enfasizzat li din il-pożizzjoni ma tikkorrispondix mal-formulazzjoni tal-punt 36 tal-Artikolu 3 tad-Direttiva 2007/46, li jipprevedi l-osservanza tal-*atti regolatorji kollha* fil-mument tal-produzzjoni għall-ħruġ taċ-ċertifikat ta’ konformità.

146. Meta konsumatur medju, normalment informat u raġonevolment attent u avżat, jista’ jistenna li r-rekwiziti regolatorji għall-finijiet ta’ approvazzjoni tat-tip KE ta’ vetturi jiġu osservati, anki fin-nuqqas ta’ klawżoli kuntrattwali speċifiċi, jidhirli li huwa ċar li l-vettura kkonċernata, jekk dawn ir-rekwiziti kollha ma jkunux issodisfatti, ma tkunx konformi mal-kuntratt ta’ bejgħ, fis-sens tad-Direttiva 1999/44.

147. Fil-fatt, fil-fehma tiegħi, fl-assenza ta’ ċertifikat ta’ konformità eżatt, il-vettura kkonċernata ma tkunx konformi “mad-deskrizzjoni mogħtija mill-bejjieġh” fis-sens tal-Artikolu 2(2)(a) tad-Direttiva 1999/44⁷⁷. Bl-istess mod, din il-vettura ma tkunx “[tajba] għal kull skop partikolari li għalih [jeħtiegħa] il-konsumatur” u ma tkunx “[tajba] għall-għanijiet li għalihom normalment jintużaw oġġetti ta’ l-istess tip”, fis-sens tal-punt 2(b) u (ċ) tal-Artikolu 2 ta’ din id-direttiva. Bl-istess mod, fir-rigward tad-domanda tal-qorti tar-rinviju, l-imsemmija vettura ma tippreżentax il-“kwalità u l-[prestazzjoni] li huma normali f’oġġetti ta’ l-istess tip u li l-konsumatur jista’ jippretendi b’mod raġonevoli, skond in-natura ta’ l-oġġetti”, fis-sens tal-Artikolu 2(2)(d) tal-imsemmija direttiva.

⁷⁶ Il-punt 0 tal-Anness IX tad-Direttiva 2007/46 jipprovdi li “[i]ċ-ċertifikat ta’ konformità huwa dikjarazzjoni mogħtija mill-manifattur tal-vettura lix-xerrej sabiex iserrahlu moħhu li l-vettura li huwa jkun akkwista tikkonforma mal-leġiżlazzjoni fis-seħh fl-Unjoni Ewropea fil-hin meta din giet iffabrikata”.

⁷⁷ F’dan is-sens, il-Qorti tal-Ġustizzja ddecidiet li l-persuna li xtrat vettura tista’ leġittimament tqis li din il-vettura hija konformi mad-dispożizzjonijiet legali imposti fuq il-manifattur tal-vetturi (sentenza tad-9 ta’ Lulju 2020, Verein für Konsumenteninformation, C-343/19, EU:C:2020:534, punt 37). Fuq l-analizi li tgħid li, fir-relazzjonijiet bejn il-professionisti u l-konsumaturi, il-prodotti u s-servizzi għandhom ikunu konformi mal-aspettattivi leġittimi tal-konsumaturi, ara Calais-Auloy, J., Temple, H., u Depincé, M., *Droit de la consommation*, Dalloz, Parigi, l-10 ed., 2020, p. 225 *et seq.*

148. Kif tenfasizza l-Kummissjoni, din l-interpretazzjoni hija kkorroborata mill-Artikolu 7 tad-Direttiva 2019/771, intitolat “Rekwiziti oġġettivi għall-konformità”, li jipprovdi, fil-paragrafu 1(a) tiegħu, li, minbarra li jikkonformaw ma’ kwalunkwe rekwizit soġġettiv għall-konformità, l-oġġetti għandhom ikunu adattati għall-iskopijiet li għalihom normalment jintużaw oġġetti tal-istess tip, b’kont meħud, jekk applikabbli, ta’ *kwalunkwe dispożizzjoni tad-dritt tal-Unjoni* u nazzjonali eżistenti, ta’ kwalunkwe standard tekniku jew, fin-nuqqas ta’ tali standards tekniċi, il-kodiċi ta’ kondotta speċifiċi għas-settur applikabbli.

149. Fil-fehma tiegħi, il-fatt li t-tip ta’ vettura kkonċernata huwa kopert minn approvazzjoni tat-tip KE, li tippermetti lil din tal-aħħar li tiċċirkola fit-triq, ma huwiex tali li jbidel ir-risposta li għandha tingħata għad-domanda magħmula⁷⁸. Fil-fatt, din l-approvazzjoni tista’, b’mod partikolari, tkun inkisbet meta l-awtorità ta’ approvazzjoni ma kinitx taf bil-preżenza ta’ apparat illegali. B’hekk, fil-Kawża C-145/20, il-qorti tar-rinviju tindika li t-tip ta’ vettura kkonċernata kien oriġinarjament approvat mill-KBA meta l-preżenza tas-sistema ta’ kommutazzjoni ma kinitx giet żvelata lil dan il-korp u li, kieku dan tal-aħħar kien jaf b’din is-sistema, ma kienx jagħti l-approvazzjoni tat-tip KE.

150. Konsegwentement, għalkemm il-vettura kkonċernata hija koperta minn approvazzjoni tat-tip KE, mahruġa mill-korp nazzjonali kompetenti, xorta jibqa’ l-fatt li din il-vettura ma hijiex konformi mal-kuntratt ta’ bejgħ, fis-sens tad-Direttiva 1999/44.

151. Għaldaqstant, nipproponi li r-risposta għall-ewwel domanda fil-Kawża C-145/20 għandha tkun li l-Artikolu 2(2)(d) tad-Direttiva 1999/44 għandu jiġi interpretat fis-sens li vettura bil-mutur li taqa’ fil-kamp ta’ applikazzjoni tar-Regolament Nru 715/2007 ma jkollhiex il-kwalità li hija normali għal prodotti tal-istess tip u li tista’ tkun raġonevolment mistennija mill-konsumatur meta l-vettura tkun mghammra b’apparat ta’ manipulazzjoni illegali fis-sens tal-punt 10 tal-Artikolu 3 ta’ dan ir-regolament mqri flimkien mal-Artikolu 5(2) tal-imsemmi regolament, anki jekk l-imsemmija vettura tkun koperta minn approvazzjoni tat-tip KE valida.

E. Fuq it-tielet domanda fil-Kawża C-145/20

152. Permezz tat-tielet domanda fil-Kawża C-145/20, il-qorti tar-rinviju tistaqsi, essenzjalment, jekk l-Artikolu 3(6) tad-Direttiva 1999/44 għandux jiġi interpretat fis-sens li nuqqas ta’ konformità li jikkonsisti fil-preżenza, fil-vettura kkonċernata, ta’ apparat ta’ manipulazzjoni illegali, fis-sens tal-punt 10 tal-Artikolu 3 tar-Regolament Nru 715/2007, mqri flimkien mal-Artikolu 5(1) u (2) ta’ dan ir-regolament, jistax jitqies “minuri” fil-każ fejn, jekk wieħed jassumi li l-konsumatur kien jaf bl-eżistenza u l-funzjonament tal-imsemmi apparat, kien jixtri l-vettura xorta wahda.

153. Kif jirrizulta mill-gurisprudenza tal-Qorti tal-Ġustizzja, l-Artikolu 2(1) tad-Direttiva 1999/44 jobbliga lill-bejjieġh iwassal għand il-konsumatur oġġett li jkun konformi mal-kuntratt ta’ bejgħ. F’din il-perspettiva, skont l-Artikolu 3(1) ta’ din id-direttiva, il-bejjieġh għandu jkun responsabbli, fil-konfront tal-konsumatur, għal kull nuqqas ta’ konformità eżistenti meta l-oġġett jiġi kkunsinnat. Dan l-Artikolu 3 jelenka, fil-paragrafu 2 tiegħu, id-drittijiet li l-konsumatur jista’ jinvoka kontra l-bejjieġh fil-każ ta’ nuqqas ta’ konformità tal-oġġett ikkunsinnat. Fl-ewwel lok, skont il-paragrafu 3 tal-imsemmi artikolu, il-konsumatur għandu d-dritt jeżiġi li l-oġġett jingiebb f’konformità. Jekk ma jkunx jista’ jikseb dan it-tqegħid f’konformità, huwa jista’ jeżiġi, fit-tieni lok, skont il-paragrafu 5 tal-istess artikolu, tnaqqis fil-prezz jew it-thassir tal-kuntratt.

⁷⁸ Ara, f’dan is-sens, is-sentenza tal-4 ta’ Ottubru 2018, Il-Kummissjoni vs Il-Ġermanja (C-668/16, EU:C:2018:802, punti 85 sa 89).

Madankollu, kif jirriżulta mill-Artikolu 3(6), meta n-nuqqas ta' konformità tal-oġġett ikkunsinnat ikun minuri, il-konsumatur ma jkunx awtorizzat jitlob tali tħassir u, f'dan il-każ, ikollu biss id-dritt li jitlob tnaqqis xieraq fil-prezz tal-bejgħ tal-oġġett inkwistjoni⁷⁹.

154. B'hekk mill-Artikolu 3(3) u (5) tad-Direttiva 1999/44, moqri fid-dawl tal-premessa 10 tagħha, jirriżulta li din id-direttiva tiffavorixxi, fl-interess taż-żewġ partijiet għall-kuntratt, l-eżekuzzjoni ta' dan tal-aħħar, permezz taż-żewġ modi ta' kumpens previsti fl-ewwel lok, minflok it-tħassir tal-kuntratt⁸⁰.

155. F'dan il-każ, il-qorti tar-rinviju fil-Kawża C-145/20 tindika li DS, li ppreżenta rikors kontra Porsche Inter Auto sabiex jitlob it-tħassir tal-kuntratt ta' bejgħ tal-vettura 3, kien jixtri din il-vettura, f'kundizzjonijiet oħrajn, li kieku kien jaf bil-fatt li kienet mġhammra bis-sistema ta' kommutazzjoni, jiġifieri apparat ta' manipulazzjoni illegali, fis-sens tal-punt 10 tal-Artikolu 3 tar-Regolament Nru 715/2007, moqri flimkien mal-Artikolu 5(1) u (2) ta' dan ir-regolament. Din il-qorti tistaqsi din id-domanda billi tqis li din il-vettura għadha mġhammra b'apparat ta' manipulazzjoni illegali, fis-sens ta' dawn id-dispożizzjonijiet, wara l-installazzjoni tas-software inkwistjoni⁸¹.

156. B'mod preliminari, nirrileva li din id-domanda hija bbażata fuq l-ipoteżi li DS jista' jitlob it-tħassir tal-kuntratt ta' bejgħ tal-vettura 3. Huwa biss jekk il-konsumatur la jkollu dritt għat-tiswija u lanqas għas-sostituzzjoni tal-oġġett mhux konformi jew jekk il-bejgiegħ ma jkunx implimentat wiehded minn dawn il-modi ta' rimedju fi żmien raġonevoli jew mingħajr inkonvenjent sinjifikattiv għall-konsumatur, li l-konsumatur jista', skont l-Artikolu 3(5) tad-Direttiva 1999/44, jeżiġi li jithassar il-kuntratt, hlief, b'mod konformi mal-Artikolu 3(6) ta' din id-direttiva, fil-każ li n-nuqqas ta' konformità tal-oġġett ikun minuri⁸². Hija l-qorti tar-rinviju li għandha tivverifika jekk, fid-dawl ta' dawn il-kundizzjonijiet, DS huwiex intitolat għat-tiswija u għat-tibdil tal-oġġett mhux konformi jew jekk Porsche Inter Auto ma implimentatx wiehded mir-rimedji msemmija.

157. Barra minn hekk, skont l-Artikolu 2(3) tad-Direttiva 1999/44 għandu jkun miftiehem li, fis-sens ta' dan l-artikolu, ma jkunx hemm nuqqas ta' konformità jekk, meta kien konkluz il-kuntratt, il-konsumatur kien konxju, jew ma setax ma kienx konxju b'mod raġonevoli dwar, in-nuqqas ta' konformità, jew jekk in-nuqqas ta' konformità oriġina fil-materjal fornut mill-konsumatur⁸³. Fid-dawl ta' din il-formulazzjoni, jien tal-fehma li l-għarfien tal-konsumatur dwar in-nuqqas ta' konformità huwa ta' natura oġġettiva. Din il-kundizzjoni hija ssodisfatta, pereżempju, meta l-bejgiegħ jinforma lill-konsumatur bin-nuqqas ta' konformità fil-mument tal-bejgħ u għalhekk dan jixtri l-oġġett b'għarfien shiħ tal-fatti. Loġikament, dan il-konsumatur ma jistax sussegwentement jinvoka l-eżistenza ta' dan in-nuqqas ta' konformità.

158. Fil-fehma tiegħi, l-Artikolu 2(3) tad-Direttiva 1999/44 ma jistax jiġi applikat fil-kawża prinċipali. Fil-fatt, ma huwiex ikkontestat li, fil-mument tal-bejgħ tal-vettura 3, DS ma kienx jaf bin-nuqqas ta' konformità allegat u ma setax raġonevolment ikun jaf b'dan in-nuqqas. B'hekk, id-domanda magħmula mill-qorti tar-rinviju hija bbażata biss fuq id-dispożizzjoni ipotetika ta'

⁷⁹ Sentenza tat-3 ta' Ottubru 2013, Duarte Hueros (C-32/12, EU:C:2013:637, punti 26 sa 28).

⁸⁰ Sentenza tat-23 ta' Mejju 2019, Füllä (C-52/18, EU:C:2019:447, punt 61).

⁸¹ Infakkar li hija l-qorti tar-rinviju li għandha tivverifika jekk dan huwiex il-każ, kif ġie rrilevat fil-punt 126 ta' dawn il-konkluzjonijiet.

⁸² Sentenza tat-23 ta' Mejju 2019, Füllä (C-52/18, EU:C:2019:447, punt 60).

⁸³ L-aħħar ipoteżi ma hijiex applikabbli fil-kawża prinċipali.

DS li jixtri din il-vettura anki kieku kien jaf b'dan in-nuqqas. Dan huwa element suġġettiv, li ma jistax jiġi pprovat u li barra minn hekk jista' jevolvi maż-żmien, b'mod partikolari skont l-informazzjoni li għandu l-konsumatur dwar il-gravità tan-nuqqas ta' konformità⁸⁴.

159. Id-Direttiva 1999/44 ma tiddefinixxi il-kunċett ta' nuqqas ta' konformità "minuri"⁸⁵. Barra minn hekk, il-Qorti tal-Ġustizzja ma ddeċidietx direttament dwar il-portata ta' dan il-kunċett⁸⁶. Huwa diffiċli li tingħata definizzjoni ġenerali ta' tali kunċett, peress li n-nuqqas ta' konformità jiddependi mis-sitwazzjoni konkreta u għandu jiġi ddeterminat każ b'każ, skont il-kuntratt konkluż bejn il-partijiet. Fi kwalunkwe każ, jiena tal-opinjoni li nuqqas ta' konformità li jippreġudika s-sigurtà u l-funzjonament tajjeb tal-oġġett ma huwiex ta' natura "minuri", fis-sens tal-Artikolu 2(3) ta' din id-direttiva⁸⁷. Bl-istess mod, nuqqas ma jkunx "minuri" meta l-oġġett ma jikkorrispondix għad-dispożizzjonijiet tal-kuntratt. Pereżempju, meta konsumatur jordna speċifikament karozza ħamra u jiġi kkunsinnat karozza blu, in-nuqqas ta' konformità ma jistax jitqies bħala "minuri", u dan jista' jwassal, skont l-Artikolu 3(3) u (5) tal-imsemmija direttiva, għat-thassir tal-kuntratt.

160. Ċertament, kif jirriżulta mill-ġurisprudenza tal-Qorti tal-Ġustizzja, l-Artikolu 3 tad-Direttiva 1999/44, għalhekk, huwa intiz li jistabbilixxi bilanċ ġust bejn l-interessi tal-konsumatur u dawk tal-bejjiegh, billi jiggarrantixxi lill-konsumatur, bħala l-parti dgħajfa tal-kuntratt, protezzjoni sħiħa u effettiva minn eżekuzzjoni difettuża mill-bejjiegh tal-obbligi kuntrattwali tiegħu, filwaqt li jippermetti li jitqiesu kunsiderazzjonijiet ta' natura ekonomika invokati minn dan tal-aħħar⁸⁸. Għaldaqstant, it-thassir tal-kuntratt, li jikkostitwixxi l-ikbar mod ta' rimedju li għandu l-konsumatur, jista' jintalab biss meta n-nuqqas ta' konformità jkun suffiċjentement kbir.

161. Madankollu, kif ġie stabbilit fil-punt 146 ta' dawn il-konklużjonijiet, konsumatur medju, normalment informat u raġonevolment attent u avżat jista' jistenna li r-rekwiżiti regolatorji għall-finijiet ta' approvazzjoni tat-tip KE ta' vetturi jiġu osservati, anki fin-nuqqas ta' klawżoli kuntrattwali speċifiċi. Fil-preżenza ta' apparat ta' manipulazzjoni illegali, fis-sens tal-Artikolu 5(1) u (2) tar-Regolament Nru 715/2007, iċ-ċertifikat ta' konformità ma huwiex eżatt⁸⁹. Madankollu, skont l-Artikolu 26(1) tad-Direttiva 2007/46, l-Istati Membri għandhom jirreġistraw u jippermettu l-bejgħ jew id-dhul fis-servizz ta' vetturi fil-każ biss li jkollhom magħhom ċertifikat ta' konformità validu mahruġ skont l-Artikolu 18 ta' din id-direttiva.

⁸⁴ F'dan ir-rigward, b'mod partikolari, il-konsumatur ma jistax jintalab jantiċipa r-riżultat tal-analiżi dwar il-klassifikazzjoni ġuridika tan-nuqqas ta' konformità tal-oġġett (ara, f'dan is-sens, is-sentenza tat-3 ta' Ottubru 2013, Duarte Hueros, C-32/12, EU:C:2013:637, punt 40).

⁸⁵ Il-kunċett ta' "nuqqas ta' konformità 'minuri' huwa diġà preżenti fil-proposta għal direttiva tal-Parlament Ewropew u tal-Kunsill dwar il-bejgħ u l-garanziji tal-oġġetti tal-konsum, tat-18 ta' Ġunju 1996 (COM(95) 520 final, p. 1). Il-memorandum ta' spjegazzjoni ta' din il-proposta jgħid li, "fi spirtu ta' kompromess, u sabiex tkun tista' ssir traspożizzjoni tad-direttiva adattata għat-tradizzjonijiet nazzjonali differenti, l-Istati Membri jistgħu jillimitaw l-għażla tal-konsumatur fil-każijiet ta' nuqqasijiet ta' konformità minuri" [traduzzjoni mhux uffiċjali] (p. 14). Barra minn hekk, id-Direttiva 1999/44 hija mhassra b'effett mill-1 ta' Jannar 2022 bid-Direttiva (UE) 2019/771 tal-Parlament Ewropew u tal-Kunsill tal-20 ta' Mejju 2019 (ĠU 2019, L 136, p. 28, rettifika fil-ĠU 2019, L 305, p. 61 u fil-ĠU 2020, L 86, p. 18), li ma tiddefinixxi ulterjorment il-kunċett ta' nuqqas ta' konformità "minuri".

⁸⁶ Nirrileva li, fil-kawża li tat lok għas-sentenza tat-3 ta' Ottubru 2013, Duarte Hueros (C-32/12, EU:C:2013:637, punti 17, 18 u 20), konsumatriċi kienet xtrat vettura mghammra b'sunroof u, f'każ ta' xita, kien jidhol l-ilma fil-vettura minn go dan is-saqaf. Peress li din il-konsumatriċi kienet talbet it-thassir tal-kuntratt ta' bejgħ, il-qorti tar-rinviju qieset li n-nuqqas li wassal għall-kawża mressqa quddiemha kien "minuri", fis-sens tal-Artikolu 3(6) tad-Direttiva 1999/44. Fil-konklużjonijiet tagħha f'din il-kawża Duarte Hueros (C-32/12, EU:C:2013:128, punt 57), l-Avukat Ġenerali Kokott indikat li, f'kawzi komparabbli, qradi Ewropej ohra, fosthom qradi supremi, iddikjaraw li d-dhul ta' ilma ma jistax jitqies difett minuri u li dawn id-deċizzjonijiet bl-ebda mod ma hađu inkunsiderazzjoni l-fatt li, minkejja l-infiltrazzjoni tal-ilma, il-vettura baqgħet utilizzabbli bħala mezz ta' trasport.

⁸⁷ Ara, f'dan is-sens, Durovic, M., "Consumer sales law in the European Union", *Comparative Consumer Sales Law*, 2018, p. 1 sa 182, b'mod partikolari p. 41.

⁸⁸ Sentenza tat-23 ta' Mejju 2019, Füllä (C-52/18, EU:C:2019:447, punt 41 u l-ġurisprudenza ċċitata).

⁸⁹ Ara wkoll il-punt 144 ta' dawn il-konklużjonijiet.

162. Għaldaqstant, kif indikat fir-risposta għall-ewwel domanda magħmula fil-Kawża C-145/20, vettura, b'mod partikolari, ma tippreżentax il-kwalità abitwali ta' oġġett tal-istess tip li l-konsumatur jista' raġonevolment jistenna, fis-sens tal-Artikolu 2(2)(d) tad-Direttiva 1999/44 fis-sitwazzjoni fejn din il-vettura tkun mġhammra b'apparat ta' manipulazzjoni illegali, fis-sens tal-Artikolu 5(1) u (2) tar-Regolament Nru 715/2007.

163. F'dawn iċ-ċirkustanzi, jiena tal-opinjoni li n-nuqqas ta' konformità tal-imsemmija vettura mal-kuntratt li jirriżulta mill-użu ta' tali apparat ma jistax jitqies li huwa "minuri", fis-sens tal-Artikolu 3(6) tad-Direttiva 1999/44.

164. Abbażi tal-kunsiderazzjonijiet preċedenti, nissuggerixxi li r-risposta għat-tielet domanda fil-Kawża C-145/20 għandha tkun li l-Artikolu 3(6) tad-Direttiva 1999/44 għandu jiġi interpretat fis-sens li nuqqas ta' konformità li jikkonsisti fil-preżenza, fil-vettura kkonċernata, ta' apparat ta' manipulazzjoni illegali, fis-sens tal-punt 10 tal-Artikolu 3 tar-Regolament Nru 715/2007, moqri flimkien mal-Artikolu 5(1) u (2) ta' dan ir-regolament, ma jistax jitqies "minuri", anki fil-każ fejn, jekk wiehded jassumi li l-konsumatur kien jaf bl-eżistenza u l-funzjonament tal-imsemmi apparat, kien jixtri l-vettura xorta waħda.

V. Konkluzjoni

165. Fid-dawl tal-kunsiderazzjonijiet preċedenti, nipproponi lill-Qorti tal-Ġustizzja tirrispondi għad-domandi preliminari magħmula mil-Landesgericht Klagenfurt (il-Qorti Reġjonali ta' Klagenfurt, l-Awstrija), mil-Landesgericht Eisenstadt (il-Qorti Reġjonali ta' Eisenstadt, l-Awstrija) u mill-Oberster Gerichtshof (il-Qorti Suprema, l-Awstrija) kif ġej:

- 1) Il-punt 10 tal-Artikolu 3 tar-Regolament (KE) Nru 715/2007 tal-Parlament Ewropew u tal-Kunsill tal-20 ta' Ġunju 2007 dwar l-approvazzjoni tat-tip ta' vetturi bil-mutur fir-rigward ta' l-emissjonijiet ta' vetturi ħfief għall-passiġġieri u ta' vetturi kummerċjali (Euro 5 u Euro 6) u dwar l-aċċess għal informazzjoni dwar it-tiswija u l-manutenzjoni tal-vetturi, kif emendat bir-Regolament tal-Kummissjoni (KE) Nru 692/2008 tat-18 ta' Lulju 2008, moqri flimkien mal-Artikolu 5(1) ta' dan ir-regolament, għandu jiġi interpretat fis-sens li apparat li, f'kundizzjonijiet ta' sewqan reali ta' vettura bil-mutur, ma jiżgurax kompletament ir-riċirkolazzjoni tal-gass tal-egżost ħlief meta t-temperatura ta' barra tkun bejn 15 u 33 grad Celsius u l-altitudni taċ-ċirkulazzjoni tkun inqas minn 1 000 metru, filwaqt li barra minn din il-firxa ta' temperaturi, b'marġni ta' 10 gradi Celcius, u f'altitudni ta' iktar minn 1 000 metru, b'marġni ta' 250 metru, ir-rata ta' riċirkolazzjoni tal-gass tal-egżost tonqos b'mod lineari għal 0, b'tali mod li l-emissjonijiet ta' ossidu tan-nitroġenu (NOx) jizziedu tant li jaqbzu l-valuri ta' limitu stabbiliti mill-imsemmi regolament, jikkostitwixxi "apparat ta' manipulazzjoni".
- 2) L-Artikolu 5(2)(a) tar-Regolament Nru 715/2007, kif emendat, għandu jiġi interpretat fis-sens li apparat ta' manipulazzjoni li jiżgura r-riċirkolazzjoni tal-gass tal-egżost b'mod sħiħ biss meta t-temperatura esterna tkun bejn 15 u 33 grad Celsius u l-altitudni taċ-ċirkulazzjoni tkun inqas minn 1 000 metru ma jaqax taht l-eċċezzjoni għall-projbizzjoni ta' tali apparati prevista f'din id-dispożizzjoni dwar il-protezzjoni tal-magna kontra ħsara jew inċident u għall-funzjonament fis-sigurtà tal-vettura, jekk dan l-apparat iservi prinċipalment biex jipproteġi komponenti bħalma huma l-valv tal-EGR, l-iskambjatur tal-EGR u l-filtru tal-partikulati tad-diesel.

- 3) L-Artikolu 5(1) u (2) tar-Regolament Nru 715/2007, kif emendat, għandu jiġi interpretat fis-sens li l-legalità ta' apparat ta' manipulazzjoni ma tiddependix minn jekk dan l-apparat kienx diġà installat fil-vettura fil-mument tal-manifattura ta' din tal-aħħar jew jekk kienx ġie installat biss sussegwentement waqt xi tiswija, fis-sens tal-Artikolu 3(2) tad-Direttiva 1999/44 tal-Parlament Ewropew u tal-Kunsill tal-25 ta' Mejju 1999 dwar ċerti aspetti tal-bejgħ ta' oġġetti tal-konsum u garanziji assoċjati magħhom.
- 4) L-Artikolu 2(2)(d) tad-Direttiva 1999/44 għandu jiġi interpretat fis-sens li vettura bil-mutur li taqa' fil-kamp ta' applikazzjoni tar-Regolament Nru 715/2007, kif emendat, ma jkollhiex il-kwalità abitwali ta' oġġett tal-istess tip li l-konsumatur jista' raġonevolment jistenna fis-sitwazzjoni fejn din il-vettura tkun mġhammra b'apparat ta' manipulazzjoni illegali, fis-sens tal-punt 10 tal-Artikolu 3 ta' dan ir-regolament, moqri flimkien mal-Artikolu 5(2) tal-imsemmi regolament, anki jekk l-imsemmija vettura tkun koperta minn approvazzjoni tat-tip KE valida.
- 5) L-Artikolu 3(6) tad-Direttiva 1999/44 għandu jiġi interpretat fis-sens li nuqqas ta' konformità li jikkonsisti fil-preżenza, fil-vettura kkonċernata, ta' apparat ta' manipulazzjoni illegali, fis-sens tal-punt 10 tal-Artikolu 3 tar-Regolament Nru 715/2007, kif emendat, moqri flimkien mal-Artikolu 5(1) u (2) ta' dan ir-regolament, ma jistax jiġi kklassifikat bħala “minuri”, anki fil-każ fejn, jekk wiehded jassumi li l-konsumatur kien jaf bl-eżistenza u l-funzjonament tal-imsemmi apparat, kien jixtri l-vettura xorta waħda.

ⁱ — Fin-nota ta' qiegħ il-paġna 27, ta' dan it-test, saret modifika ta' natura lingwistika, wara li d-dokument kien tqiegħed online għall-ewwel darba.